

क्षितिज

त्वदीय पाद पंकजम् नमामि देवी नर्मदे

सीहोर जिले, नर्मदापुरम् संभाग एवं जबलपुर से एक साथ प्रकाशित एकमात्र समाचार-पत्र

प्रेरणापुंज -विचित्र कुमार सिन्हा

वर्ष-23 अंक-150

सीहोर,गुरुवार 30 जुलाई 2026

पृष्ठ-8 मूल्य -1 रूपये

सम्पादक- कृष्णाकान्त सक्सेना

किसानों ने मांगों को लेकर अर्धनग्न होकर किया उग्र प्रदर्शन



किसानों की प्रमुख मांगें

मूंग की शत-प्रतिशत समर्थन मूल्य पर खरीदी। एमएसपी को कानूनी गारंटी। ई-टोकन व्यवस्था समाप्त करना। खाद और कृषि संबंधी संसाधनों की पर्याप्त उपलब्धता। लंबित भुगतान और किसानों से जुड़े वादों को समयबद्ध तरीके से पूरा करना।

भोपाल (ए.)। मध्य प्रदेश की राजधानी भोपाल में किसानों का आंदोलन बुधवार को तीसरे दिन उग्र हो गया। मुख्यमंत्री निवास की ओर कूच कर रहे किसानों ने पुलिस की चार स्तरीय बैरिकेडिंग तोड़ते हुए आगे बढ़ने का प्रयास किया, जिससे कई स्थानों पर पुलिस और प्रदर्शनकारियों के बीच धक्का-मुक्की की स्थिति बन गई। आंदोलन के दौरान कुछ किसानों ने अर्धनग्न होकर विरोध दर्ज कराया, जबकि बड़ी संख्या में प्रदर्शनकारी नारेबाजी करते हुए मुख्यमंत्री आवास की ओर बढ़ते रहे। सुरक्षा कारणों से पूरे इलाके को पुलिस छावनी में तब्दील कर दिया गया है। मूंग की शत-प्रतिशत समर्थन मूल्य पर खरीदी, न्यूनतम समर्थन मूल्य (एमएसपी) की कानूनी गारंटी और ई-टोकन व्यवस्था समाप्त करने सहित विभिन्न मांगों को लेकर किसान पिछले तीन दिनों से राजधानी में डटे हुए हैं। किसानों का आरोप है कि सरकार लगातार आश्वासन दे रही है, लेकिन उनकी समस्याओं का समाधान नहीं किया जा रहा। किसानों ने बोर्ड ऑफिस चौराहे, कांग्रेस कार्यालय, रेडक्रॉस अस्पताल और शिवाजी चौराहे के पास पुलिस की बैरिकेडिंग तोड़ते हुए आगे बढ़ने का प्रयास किया। कई स्थानों पर सड़क रोकने के लिए खड़ी बसों पर भी प्रदर्शनकारी चढ़ गए और उन्हें हटाने की कोशिश की। पुलिस ने अतिरिक्त बल तैनात कर स्थिति नियंत्रित करने का प्रयास किया। प्रदर्शन के दौरान कई किसानों ने अपनी कमजोर और

किसानों के हित में मध्यप्रदेश सरकार के निर्णय

प्रत्येक पात्र किसान से उसकी मूंग उपज का 60 प्रतिशत उपार्जन किया जायेगा

स्लॉट बुकिंग की अवधि भी 10 दिन बढ़ाने का निर्णय

भोपाल (ए.)। मुख्यमंत्री डॉ. मोहन यादव के निर्देश पर किसानों के साथ चर्चा के लिये गठित मंत्री समूह की किसान प्रतिनिधियों के साथ चर्चा हुई। किसानों के व्यापक हित को ध्यान में रखते हुए मध्यप्रदेश सरकार ने एक महत्वपूर्ण निर्णय लिया है कि अब प्रत्येक पात्र किसान से उसकी मूंग उपज का 25 प्रतिशत नहीं, बल्कि 60 प्रतिशत उपार्जन किया जाएगा, जो नर्मदापुरम, सीहोर एवं हरदा जैसे जिलों में लगभग 3 क्विंटल प्रति एकड़ आता है। यह निर्णय तत्काल प्रभाव से लागू किया जाएगा और प्रयास रहेगा कि अधिक से अधिक किसानों को इसका लाभ मिले। किसानों की सुविधा को ध्यान में रखते हुए सरकार ने स्लॉट बुकिंग की अवधि भी 10 दिन बढ़ाने का निर्णय लिया है। अब किसान 30 जुलाई के स्थान पर 10 अगस्त तक स्लॉट बुकिंग कर सकेंगे। इसी प्रकार उपार्जन की अंतिम तिथि भी 10 अगस्त से बढ़ाकर 20 अगस्त की जा रही है। कृषि मंत्री ऐदल सिंह कंधाना ने कहा कि मध्यप्रदेश सरकार सदैव किसानों के हित में कार्य करती आई है। अन्नदाता प्रदेश की अर्थव्यवस्था और समृद्धि का आधार हैं और उनके परिश्रम से उत्पादित उपज का उचित मूल्य सुनिश्चित करने के लिए राज्य सरकार पूरी प्रतिबद्धता के साथ कार्य कर रही है।

बनियान उतारकर अर्धनग्न प्रदर्शन किया। उनका कहना था कि जब सरकार किसानों को आवाज नहीं सुन रही, तब विरोध का यही रास्ता बचा है। किसानों ने आरोप लगाया कि उन्हें फसल का उचित मूल्य नहीं मिल रहा और लगातार आर्थिक संकट गहरा रहा है। केंद्रीय कृषि मंत्री शिवराज सिंह चौहान के आवास के बाहर आंदोलनकारी किसान पहुंचकर सड़क पर बैठ गए। किसानों के प्रदर्शन को देखते हुए पुलिस ने वाहनों को सड़क पर खड़ा कर रास्ता पूरी तरह ब्लॉक कर दिया है। मौके पर पुलिस का बम निरोधक (बॉम्ब डिस्पोजल) वाहन भी तैनात किया गया है। आवास के बाहर भारी पुलिस बल मौजूद है और सुरक्षा व्यवस्था को और कड़ा कर दिया गया

है। प्रदर्शनकारी दशरथ पटेल ने कहा कि किसान किसी से भीख नहीं मांग रहे, बल्कि अपना अधिकार मांग रहे हैं। उन्होंने सरकार पर चुनावी वादों से पीछे हटने का आरोप लगाया। आंदोलन में शामिल कुछ महिलाओं ने कहा कि उन्हें लाड़ली बहना योजना की राशि नहीं चाहिए, बल्कि उनकी मूंग की फसल का उचित मूल्य मिलना चाहिए। किसान आंदोलन के समर्थन में रायसेन से भोपाल पहुंची प्रियंका रघुवंशी ने सरकार से किसानों की मांगें जल्द पूरी करने की मांग की। उन्होंने कहा कि यदि सरकार किसानों की मांगें पूरी नहीं करती है तो मुख्यमंत्री डॉ. मोहन यादव को इस्तीफा दे देना चाहिए।



उज्जैन। मुख्यमंत्री डॉ. मोहन यादव ने दत्तात्रेय अखाड़ा गुरु देव से शिष्टाचार भेंट कर आशीर्वाद लिया।

सुप्रीम कोर्ट का बड़ा फैसला, छात्र आंदोलन में हिंसा की होगी निष्पक्ष जांच; हाई-पावर कमेटी बनाने पर विचार

नई दिल्ली (ए.)। हालिया छात्र विरोध-प्रदर्शनों के दौरान पुलिसिया कार्रवाई और पुलिसकर्मियों पर हुए हमलों के मामले में सुप्रीम कोर्ट ने एक बड़ा कदम उठाया है। शीर्ष अदालत ने माना है कि मामले में प्रथम दृष्टया स्वतंत्र और उच्च-स्तरीय जांच की जरूरत है। इसके साथ ही, कोर्ट ने बिना किसी आपराधिक रिकॉर्ड वाले और हिरासत में लिए गए 18 साल से कम उम्र के सभी प्रदर्शनकारियों को तुरंत रिहा करने का सख्त निर्देश दिया है।

केंद्र समेत 9 राज्यों को नोटिस, हाई-पावर कमेटी बनाने पर विचार

मुख्य न्यायाधीश की अध्यक्षता वाली बेंच, जिसमें जस्टिस सूर्य कांत, जस्टिस जॉयमाल्य बागची और जस्टिस वी. मोहना शामिल रहे, ने केंद्र सरकार के अलावा दिल्ली, महाराष्ट्र, बिहार, असम, केरल, पश्चिम बंगाल, मध्य प्रदेश और उत्तर प्रदेश के मुख्य सचिवों को नोटिस जारी किया है। अदालत ने स्पष्ट कहा कि देश भर में हुए विरोध-प्रदर्शनों से जुड़े विवादों का समाधान केवल एक निष्पक्ष और सबूत-आधारित जांच से ही संभव है। कोर्ट एक ऐसी 'हाई-पावर जांच कमेटी' के गठन पर विचार कर रहा है जो दिल्ली के



साथ-साथ अन्य राज्यों में हुई घटनाओं की भी जांच कर सके। हालांकि, कमेटी के स्वरूप पर अंतिम फैसला लेने से पहले केंद्र और राज्यों को अपना पक्ष रखने का समय दिया गया है। सुप्रीम कोर्ट ने मामले को पारदर्शिता बनाए रखने के लिए जांच एजेंसियों और पुलिस को कई कड़े निर्देश दिए हैं। अदालत ने सभी सीसीटीवी फुटेज, ड्रोन रिकॉर्डिंग, बांड़ी-वियर कैमरा फुटेज, वायरलेस संदेश और पीसीआर कॉल रिकॉर्ड को तुरंत सुरक्षित रखने का आदेश दिया है। इसके अलावा पुलिस को निर्देश दिया गया है कि प्रदर्शनकारी छात्रों के व्यक्तिगत डेटा या डिजिटल रिकॉर्ड को किसी भी हाल में सार्वजनिक न किया जाए।

गुरु पूर्णिमा पर उज्जैन से हुआ प्रदेश में नए शैक्षणिक युग का शुभारंभ

गुरुकुल परम्परा और नवीन तकनीक से गढ़ेंगे भविष्य का मध्यप्रदेश : मुख्यमंत्री डॉ. यादव



भोपाल (ए.)। मुख्यमंत्री डॉ. मोहन यादव ने कहा है कि भारत की सबसे बड़ी शक्ति इसकी गुरु परम्परा है। जब गुरुकुल के संस्कार आधुनिक विज्ञान और कृत्रिम बुद्धिमत्ता की अतिरिक्त क्षमता से जुड़ेंगे, तब हमारी ऐसी पीढ़ी तैयार होगी, जो ज्ञान में श्रेष्ठ, चरित्र में उत्कृष्ट और राष्ट्र निर्माण के प्रति एकनिष्ठ होगी। यही विकसित मध्यप्रदेश और विकसित भारत की सबसे बड़ी नींव है। उन्होंने कहा कि विकसित भारत का सपना आधुनिक शिक्षा और अत्याधुनिक कक्षाओं से ही पूरा होगा। मुख्यमंत्री डॉ. यादव ने कहा कि सांदीपनि विद्यालय हमारी पुरातन गुरुकुल शिक्षा पद्धति का नूतन एवं आधुनिक स्वरूप है। इन विद्यालयों के माध्यम से एक बेहतर कल की ओर बढ़ रहे हैं। इन विद्यालयों से हम अपने लाखों विद्यार्थियों का एक सुनहरा भविष्य गढ़ रहे हैं। मुख्यमंत्री डॉ. यादव ने शिक्षा, संस्कार, तकनीक और सांस्कृतिक चेतना के अद्भुत समन्वय का संदेश देकर कहा कि मध्यप्रदेश में विकसित हो रहे सांदीपनि विद्यालय

भविष्य के भारत के निर्माण की आधारशिला सिद्ध होंगे। मुख्यमंत्री डॉ. यादव बुधवार को गुरु पूर्णिमा महोत्सव के अवसर पर उज्जैन के माधव विज्ञान महाविद्यालय में आयोजित महर्षि सांदीपनि गुरु पूर्ण समारोह को संबोधित कर रहे थे। मुख्यमंत्री डॉ. यादव ने इस मौके पर उज्जैन जिले के लिए कुल 587.23 करोड़ रुपए की लागत के विभिन्न श्रेणी के 9 बड़े विकास कार्यों का लोकार्पण एवं भूमि-पूजन किया। मुख्यमंत्री डॉ. यादव ने बीते तीन वर्ष तक बोर्ड परीक्षाओं में लगातार शत-प्रतिशत परीक्षा परिणाम देने वाले 6 प्राचार्यों को सांदीपनि अलंकरण से सम्मानित किया। मुख्यमंत्री डॉ. यादव ने स्कूल शिक्षा विभाग में नव नियुक्त 7500 प्राथमिक शाला शिक्षकों में से 10 शिक्षकों को प्रतीकात्मक रूप से नियुक्ति पत्र प्रदान किए। मुख्यमंत्री ने इस अवसर पर कृत्रिम बुद्धिमत्ता (एआई) पर केंद्रित मिशन बुनियाद का शुभारंभ किया। यह मिशन प्रदेश के 8 जिलों के 500 शासकीय स्कूलों में चलाया जाएगा। इसमें कक्षा में 9 से 12

तक के विद्यार्थियों को एआई से पर्सनली पढ़ाया जाएगा। कार्यक्रम में मुख्यमंत्री डॉ. यादव ने सर्वांग एवं श्रीकृष्ण विद्याजल नामक दो पुस्तिकाओं का विमोचन किया। मुख्यमंत्री डॉ. यादव ने नेशनल मीन्स कम मेरिट में सर्वोच्च अंक प्राप्त करने वाले विद्यार्थियों का भी सम्मान किया। मुख्यमंत्री डॉ. यादव ने कहा कि प्रधानमंत्री नरेन्द्र मोदी के मार्गदर्शन में मध्यप्रदेश सरकार ने प्रदेश के सभी नगरीय निकायों में भव्य गीता भवन बनाने का संकल्प लिया है। आज उज्जैन में गीता भवन का लोकार्पण नागरिकों के लिए कई प्रकार से सुविधाएं उपलब्ध कराएंगे। यह शिक्षा विभाग का गीता भवन है। नगर निगम और उज्जैन विकास प्राधिकरण के भी अलग-अलग गीता भवन बनाए जाएंगे। सिंहस्थ: 2028 की तैयारियों के साथ ही इंदौर-उज्जैन मेट्रोपोलिटन सिटी के विकास कार्य भी निरंतर जारी हैं। मुख्यमंत्री डॉ. यादव ने कहा कि राज्य सरकार ने सभी विभागों में नई भर्तियों की शुरुआत की है। विगत दो साल में पुलिस विभाग में 18 हजार से अधिक पदों पर भर्ती करने का निर्णय लिया है। मुख्यमंत्री डॉ. यादव ने कहा कि स्कूल शिक्षा विभाग में 10 हजार शिक्षकों की भर्ती का काम पूरा हुआ है। आज 3 संभागों के लगभग 1000 शिक्षकों को नियुक्ति पत्र मिले हैं। उन्होंने कहा कि ये शिक्षक महर्षि सांदीपनि के वंशज के रूप में जाने जाएंगे। शिक्षक भगवान श्रीकृष्ण-सुदामा की मित्रता के भाव से बच्चों को शिक्षित करेंगे। मुख्यमंत्री ने कहा कि आज शासकीय विद्यालयों के ऐसे प्राचार्यों को, जिन्होंने 10वीं और 12वीं बोर्ड परीक्षा में तीन साल तक शत-प्रतिशत परीक्षा परिणाम दिया है, उन्हें सम्मानित किया गया है। मुख्यमंत्री ने कहा कि प्रदेश के ऐसे सभी स्कूलों के प्राचार्यों को 1 लाख रुपए की सम्मान राशि और प्राध्यापकों के साथ स्कूल में विकास कार्यों के लिए 5 लाख रुपए की प्रोत्साहन राशि दी जाएगी।

POK में प्रदर्शन के दौरान हालात बेकाबू, शहबाज सरकार की हिंसक कार्रवाई में 20 से ज्यादा लोगों की गई जान, कई घायल



इस्लामाबाद (ए.)। पाकिस्तान अधिकृत कश्मीर (पोओके) में जॉइंट अवामी एक्शन कमेटी (जेएएस) के लॉगा मार्च के दौरान कम से कम 20 लोग मारे गए और दर्जनों लोग गंभीर रूप से घायल हो गए। यह घटना इस इलाके में प्रदर्शनकारियों पर पाकिस्तानी अधिकारियों की बढ़ती कार्रवाई के बीच हुई। मरने वालों की संख्या बढ़ने की उम्मीद है, घायलों में से कई की हालत गंभीर बताई जा रही है। मंगलवार को सोशल मीडिया प्लेटफॉर्म एक्स पर एक पोस्ट में डिटेल से शेर करते हुए जेएएस ने कहा, लॉगा मार्च का कारवां रावलकोट शहर पहुंच गया है।

भाजपा नेताओं ने किया पूर्व मंत्री प्रधान का सम्मान

रस्सी जल गई, पर ऐंठन नहीं गई



लोकसभा से पास हुआ नया एंटी-पेपर लीक बिल

दोषियों को होगी इतने साल की सजा और 10 करोड़ तक जुर्माना

नई दिल्ली(ए.)। लोकसभा में बुधवार को पब्लिक एग्जामिनेशन (प्रिवेशन ऑफ अनफेयर मीन्स) संशोधन विधेयक, 2026 ध्वनिमत से पारित हो गया। साथ ही, विधेयक पर लंबी चर्चा के बाद सदन की कार्यवाही गुरुवार सुबह 11 बजे तक के लिए स्थगित कर दी गई। इसके तहत पेपर लीक से जुड़े कानून सख्त कर दिए हैं। अब पेपर लीक से जुड़े अपराधों में अधिकतम 10 साल तक की जेल और 10 करोड़ रुपए तक के जुर्माने का प्रावधान किया गया है। विधेयक



पर चर्चा के दौरान केंद्रीय मंत्री जितेंद्र सिंह ने विपक्ष, विशेषकर लोकसभा में विपक्ष के नेता के रवैये पर तोखा हमला बोला। उन्होंने कहा कि इतने महत्वपूर्ण विधेयक पर सार्थक

सुझाव देने के बजाय विपक्ष इस मुद्दे का राजनीतिकरण कर रहा है। जितेंद्र सिंह ने कहा, सबसे पहले विपक्ष का आचरण बेहद निराशाजनक है। प्रधानमंत्री नरेंद्र मोदी की प्रतिबद्धता को दर्शाने वाले इतने गंभीर और महत्वपूर्ण विधेयक पर रचनात्मक सुझाव देने के बजाय विपक्ष राजनीति कर रहा है। विपक्ष के नेता ने जिस तरह की भाषा का इस्तेमाल किया, वह न केवल असंसदीय थी, बल्कि इतनी अनुचित थी कि मैं उसे दोहराना भी नहीं चाहूंगा।

अयोध्या के भव्य राम मंदिर में फिर भरा बारिश का पानी, राम दरबार की सीढ़ियां बनीं झरना; रामपथ भी जलमग्न



अयोध्या (ए.) भव्य और व्यवस्थित तरीके से बने राम मंदिर में मंगलवार को मुसलाधार बारिश के दौरान एक बार फिर पानी आने का सिलसिला जारी रहा। तेज बारिश के बीच राम दरबार की सीढ़ियां किसी झरने की तरह दिखाई दीं, जहां से पानी लगातार मंदिर परिसर में बहता रहा। स्थिति को देखते हुए सुरक्षाकर्मियों ने श्रद्धालुओं को राम दरबार की तरफ जाने और दर्शन करने से कुछ समय के लिए रोक दिया। करोड़ों की लागत से बने इस भव्य मंदिर में थोड़ी ही देर की बारिश में बार-बार पानी आना श्रद्धालुओं के बीच गंभीर चिंता का विषय बना हुआ है।

सिंधिया राजघराने की संपत्ति विवाद में दोहरी सुनवाई : 1000 पन्नों के कागजात कोर्ट में पेश, अगली सुनवाई 8 अक्टूबर

ग्वालियर (ए.)। ग्वालियर में सिंधिया राजघराने की संपत्ति के बंटवारे से जुड़े बहुचर्चित मामले में जिला अदालत में बुधवार को दो अलग-अलग चरणों में सुनवाई हुई। पहली सुनवाई परिवार के बीच हुए संपत्ति बंटवारा समझौते यानी फैमिली सेटलमेंट से संबंधित रही, जबकि दूसरी सुनवाई प्रतिमा देवी की ओर से दायर आवेदन पर हुई। अदालत ने दोनों मामलों में अगली सुनवाई की अलग-अलग तारीखें तय की हैं।

संपत्ति बंटवारा समझौते से जुड़े मूल प्रकरण में जिला अदालत के समक्ष करीब 1000 पन्नों का रिकॉर्ड और दस्तावेज पेश किए गए। इनमें पूर्व की न्यायिक कार्यवाही, दावा-आपत्तियां, फैमिली सेटलमेंट से जुड़ा राजीनामा और अन्य महत्वपूर्ण दस्तावेज शामिल हैं। अदालत अब इन सभी रिकॉर्ड का विस्तृत परीक्षण करेगी। इस मामले की अगली सुनवाई 8 अक्टूबर को होगी।

वहीं, इसी विवाद से जुड़े दूसरे चरण में प्रतिमा देवी की ओर से दायर आवेदन पर भी सुनवाई हुई। सुनवाई



के दौरान प्रतिमा देवी के पति अदालत में मौजूद रहे और उन्होंने अपना पक्ष रखा।

दूसरी ओर, सिंधिया परिवार के अन्य पक्षों ने आवेदन का विरोध करते हुए अदालत में दलील दी कि


आवेदन के समर्थन में पर्याप्त दस्तावेज प्रस्तुत नहीं किए गए हैं, इसलिए इसे स्वीकार नहीं किया जाना चाहिए। दोनों पक्षों को दलीलें सुनने के बाद अदालत ने प्रतिवादी पक्ष को अपना विस्तृत जवाब दाखिल करने के लिए

तीन सप्ताह का समय दिया है। प्रतिमा देवी के आवेदन पर अब अगली सुनवाई 17 अगस्त को होगी। बता दें, प्रतिमा देवी राणा केंद्रीय मंत्री ज्योतिरादित्य सिंधिया की बड़ी बुआ, स्वर्गीय पद्मावती राजे की पुत्री हैं। वह भी राजघराने की संपत्ति में अपना हिस्सा मांग रही हैं।

सिंधिया राजघराने की संपत्तियों से जुड़ा यह मामला लंबे समय से न्यायालय में विचाराधीन है और इसकी हर सुनवाई पर राजनीतिक, सामाजिक और कानूनी हलकों को नजर बनी रहती है।

फिलहाल अदालत ने किसी भी पक्ष के दावे पर अंतिम टिप्पणी या निर्णय नहीं दिया है। अब 17 अगस्त और 8 अक्टूबर की सुनवाई अहम मानी जा रही है। एक ओर प्रतिमा देवी के आवेदन पर अदालत आगे की प्रक्रिया तय करेगी, वहीं दूसरी ओर फैमिली सेटलमेंट से जुड़े दस्तावेजों के परीक्षण के बाद मूल मामले की सुनवाई आगे बढ़ेगी।

ऐसे में इस बहुचर्चित संपत्ति विवाद की हर अगली तारीख पर सभी की निगाहें टिकी रहेंगी।



गुरुपूर्णिमा : श्री दादाजी दसराम में दर्शन करने उमड़े लाखों भक्त, सड़कों पर उमड़ा जनसैलाब, पग-पग पर चल रहे भंडारे

खंडवा (ए.)। भारतीय सनातन परंपरा में गुरु-शिष्य संबंध को सर्वोच्च स्थान प्राप्त है। इसी परंपरा का जीवंत स्वरूप इन दिनों मध्यप्रदेश के खंडवा स्थित विश्व प्रसिद्ध श्री दादाजी धूनीवाले धाम में देखने को मिल रहा है। तीन दिवसीय गुरु पूर्णिमा महोत्सव के अवसर पर देशभर से लाखों श्रद्धालु दादाजी धूनीवाले की समाधि पर दर्शन और पूजा-अर्चना के लिए पहुंच रहे हैं। बड़ी संख्या में भक्त सैकड़ों किलोमीटर की पदयात्रा कर नंगे पांव हाथों में ध्वज-निशान लेकर धाम पहुंचे हैं। यह परंपरा वर्ष 1930 से लगातार चली आ रही है।

दादाजी धूनीवाले के नाम से प्रसिद्ध संत केशवानंद जी महाराज ने वर्ष 1930 में खंडवा स्थित आश्रम में निर्वाण प्राप्त किया था। तभी से गुरु पूर्णिमा पर उनके शिष्य और अनुयायी देशभर से यहां पहुंचकर समाधि पर माथा टेकते हैं। आश्रम में दर्शन का सिलसिला चौबीसों घंटे जारी रहता है। सेवा के समय को छोड़कर यहां किसी भी समय श्रद्धालु दर्शन कर सकते हैं।

इंदौर में प्रेमी ने गला घोटकर मारा, फिर हादसा दिखाने के लिए लगा दी थी आग



इंदौर (ए.) । निजी बैंक की कर्मचारी पलक काशिव की मौत का खुलासा पुलिस ने किया है। पुलिस पहले इसे हादसा समझकर पड़ताल कर रही थी, लेकिन कॉलोनी के सीसीटीवी कैमरे में कैद फुटेज ने जांच की दिशा बदल दी। पता चला कि युवती का प्रेमी नकाब पहनकर घर आया था। पहले उसने युवती का गला दबाया और जब वह मूर्छित हो गई तो उस पर पेट्रोल डालकर घर में आग लगा दी। हादसा बताने के लिए उसने गैस का बर्नर भी खुला छोड़ दिया था।

पुलिस ने पलक के प्रेमी मयंक शाक्य को दतिया से गिरफ्तार कर लिया है। मयंक पलक से जबरदस्ती शादी करना चाहता था। पलक ने इनकार कर दिया तो उसने उसकी हत्या करने का फैसला कर लिया। पुलिस ने उसे पकड़कर पूछताछ की तो उसने हत्या करना कबूल कर लिया और पलक पर पेट्रोल डालकर उसे जलाने की बात भी स्वीकार कर ली। पलक का शव तपेश्वरी के फ्लैट में सोमवार को मिला था। शव दो दिन पुराना था। दरअसल, पलक दो दिन से परिजनों के फोन नहीं उठा रही थी। पिता ने मकान मालिक को फ्लैट पर भेजा तो पलक का शव फ्लैट में मिला। उस समय गैस का बर्नर खुला था और गैस का रिसाव भी हो रहा था। चूल्हे पर कटी हुई सब्जियां रखी थीं। परिस्थितियों को देखकर पुलिस ने पहले इसे हादसा समझा और शव को पोस्टमार्टम के लिए भेज दिया। पोस्टमार्टम रिपोर्ट में दम घुटने की बात सामने आई।

आसमानी आफत: लगातार बारिश से बालाघाट में नदी-नाले उफने, 24 घंटे में तीन इंच से ज्यादा पानी गिरा, कई मार्ग बंद

बालाघाट (ए.)। मध्यप्रदेश के बालाघाट जिले में लगातार हो रही मूसलाधार बारिश ने जनजीवन को पूरी तरह अस्त-व्यस्त कर दिया है। मंगलवार शाम से शुरू हुआ बारिश का दौर बुधवार को भी रुक-रुक कर जारी रहा। पिछले 24 घंटों में जिले में करीब तीन इंच (75 मिमी) से अधिक वर्षा दर्ज की जा चुकी है। इस भारी जलभराव के कारण क्षेत्र के नदी-नाले उफान में हैं और कई प्रमुख मार्गों पर संपर्क टूट गया है।

प्रशासन ने बंद किए कई मार्ग

पानी के तेज बहाव और खतरे के निशान को पार करने के कारण प्रशासन ने सुरक्षात्मक कदम उठाए हैं। खैरलांजी क्षेत्र का दैतबरा-मंगलगांव मार्ग, वारासिवनी-लातबराां मार्ग पर स्थित टोंडिया नाला और थाणेगांव नाला पूरी तरह से जलमग्न हो चुके हैं।



इन सभी रास्तों पर वाहनों और पैदल चलने वालों का आवागमन पूरी तरह प्रतिबंधित कर दिया गया है। टोंडिया नाले के उफान पर आने से यास के एक ढाबे में भी पानी भर गया है। हालांकि, इस स्थिति में भी कुछ लोग अपनी जान जोखिम में डालकर उफनते नालों को पार करते दिखे, जो बड़ी दुर्घटना को न्योता दे रहे हैं।

अगले 24 घंटे का 'भारी बारिश' अलर्ट

कृषि विज्ञान केंद्र के मौसम वैज्ञानिक धर्मेन्द्र अगासे के

अनुसार, भारतीय मौसम विज्ञान विभाग (IMD) ने 29 और 30 जुलाई को जिले में अत्यधिक भारी बारिश, तेज आंधी-तूफान और बिजली गिरने की संभावना जताई है। इस दौरान 30 से 40 किलोमीटर प्रति घंटे की रफ्तार से तेज हवाएं चलने की भी संभावना है।

कंट्रोल रूम नंबर जारी

स्थिति की गंभीरता को देखते हुए जिला प्रशासन ने आम जनता से अपील की है कि वे उफनती नदी, नालों, और पुल-पुलियों के पास न जाएं और न ही उन्हें पार करने की कोशिश करें। किसी भी जलभराव या आपातकालीन स्थिति में तुरंत कलेक्ट्रेट कंट्रोल रूम से संपर्क करने की हिदायत दी गई है। स्थानीय लोगों को अगले एक-दो दिन सतर्क रहने और सुरक्षित स्थानों पर ही रहने की सलाह दी गई है।

व्यापार समाचार

भारत पर 100% टैरिफ का खतरा: अमेरिकी सीनेट में आगे बढ़ा प्रतिबंध बिल; क्या रुसी तेल खरीद बनेगी नई चुनौती ?

वाशिंगटन (ए.)। अमेरिकी सीनेट ने रूस पर प्रतिबंध लगाने वाले विधेयक को आगे बढ़ाने में मंजूरी दे दी है। इस विधेयक को वजह भारत और चार अन्य देशों पर 100 फीसदी तक आयात शुल्क (टैरिफ) लगाने का खतरा पैदा हो गया है। यह व्यापक प्रतिबंध विधेयक दिवंगत सीनेटर लिंडसे ग्राहम ने तैयार किया था। मंगलवार को इसे आगे बढ़ाया गया, उसी समय यूक्रेन के राष्ट्रपति वोलोदिमिर जेलेन्स्की अमेरिकी संसद भवन पहुंचे थे।

इस विधेयक का मकसद यूक्रेन पर हमले को लेकर रूस पर आर्थिक दबाव बढ़ाना है। चीन के बाद भारत रूस से कच्चा तेल खरीदने वाला दूसरा सबसे बड़ा देश है। विधेयक को आगे बढ़ाने के लिए मतदान में 86 सांसदों ने इसके पक्ष में और 12 ने इसके खिलाफ मतदान किया। इस विधेयक में रूस के अधिकारियों पर प्रतिबंध लगाने और भारत, चीन, स्लोवाकिया, हंगरी तथा अजरबैजान पर भारी शुल्क (टैरिफ) लगाने की मंजूरी देने



का प्रावधान है। इसका मकसद इन देशों की रूस की ऊर्जा पर निर्भरता को कम करना है।

अप्रैल 2025 में पेश किए गए इस विधेयक को लेकर ग्राहम ने इस साल की शुरुआत में कहा था कि राष्ट्रपति डोनाल्ड ट्रंप ने इसे मंजूरी दे दी है। यह फैसला अमेरिका और भारत के बीच व्यापारिक तनाव के बीच आया था।

रूस पर प्रतिबंध वाला यह विधेयक ऐसे समय में आया, जब पश्चिम एशिया में जंग के कारण भारत की ऊर्जा निर्भरता रूस पर बढ़ गई है। इस जंग के कारण होम्जुज

जलडमरूमध्य से जहाजों की आवाजाही प्रभावित हुई है। ईरान-अमेरिका युद्ध के कारण खाड़ी देशों से आने वाले कच्चे तेल की आपूर्ति रुक गई है। पहले भारत के कुल तेल आयात का करीब 40 फीसदी हिस्सा खाड़ी देशों से आता था। इसके बाद तेल कंपनियों को रूस के कच्चे तेल को मुख्य विकल्प के रूप में अपनाना पड़ा।

सीनेटर रिचर्ड ब्लूम्थेल ने पहले कहा था कि इस विधेयक में उन देशों को छूट दी जाएगी, जो रूस से गैस खरीदते हैं। लेकिन उनकी खरीद रूस के कुल गैस आयात के 15 फीसदी से कम है।

प्रतिबंध विधेयक का भारत पर कितना असर ?

अमेरिका ने पहली बार अगस्त 2025 में रूस के साथ भारत के ऊर्जा व्यापार को लेकर कदम उठाया था। उस समय राष्ट्रपति डोनाल्ड ट्रंप ने भारत पर अतिरिक्त 25 फीसदी टैरिफ लगाने की घोषणा की थी। ट्रंप ने आरोप लगाया था कि भारत पुतिन के युद्ध को बढ़ावा दे रहा है।

आरडी इंडस्ट्रीज का 426 करोड़ का आईपीओ 5 अगस्त से

नई दिल्ली (ए.)। सर्कुलर इकोनॉमी क्षेत्र में कार्परेट आरडी इंडस्ट्रीज लिमिटेड का 426 करोड़ रुपए का आरंभिक सार्वजनिक निर्गम (आईपीओ) 5 अगस्त को खुलेगा। कंपनी ने इसके लिए प्रति शेयर 50-53 रुपए का मूल्य दायरा तय किया है। बड़े (एंकर) निवेशक 4 अगस्त को बोली लगा सकेंगे। यह आईपीओ 7 अगस्त को बंद होगा। निर्गम में 320 करोड़ रुपए के नए शेयर जारी होंगे, जबकि प्रवर्तक 1.99 करोड़ शेयरों की बिक्री पेशकश लाएंगे। नए शेयर से 220 करोड़ रुपए कार्यशील पूंजी और 22 करोड़ रुपए कर्ज चुकाने में इस्तेमाल होंगे। आरडी इंडस्ट्रीज ऊर्जा भंडारण उत्पादों और गैर-लोह धातु कबाड़ का पुनर्चक्रण कर शुद्ध सीसा एवं सीसा मिश्रधातु का विनिर्माण करती है। कंपनी के शेयर 12 अगस्त को सूचीबद्ध हो सकते हैं।

शेयर बाजार तेजी के साथ बंद 889 , निफ्टी 265 अंक उछला

मुंबई (ए.)। भारतीय शेयर बाजार बुधवार को बढ़त पर बंद हुआ। सप्ताह के तीसरे कारोबारी दिन बाजार में ये तेजी दुनिया भर के बाजारों से मिले-जुले संकेतों के बीच ही खरीददारी हावी रहने से आई है। अमेरिका और ईरान के बीच तनाव घटने से भी बाजार में तेजी आई है। दिन भर के कारोबार के बाद 30 शेयरों पर आधारित बीएसई सेंसेक्स 889 अंक उछलकर 77,654.60 पर बंद हुआ, जबकि 50 शेयरों वाला एनएसई निफ्टी 265 अंक बढ़कर 24,250.20 पर बंद हुआ।

आज कारोबार के दौरान व्यापक बाजारों में भी अच्छी बढ़त दर्ज की गई, निफ्टी मिडकैप और स्मॉलकैप 100 इंडेक्स में 1.48 बढ़त रही। आज



बढ़ती कीमतों पर लगाम, चीनी डीलरों के लिए स्टॉक सीमा तय

- 30 दिन से अधिक स्टॉक रखने पर रोक, अधिकतम 4000 क्विंटल की सीमा भी

नई दिल्ली (ए.)। केंद्र सरकार ने चीनी की बढ़ती कीमतों पर अंकुश लगाने के लिए देशभर में चीनी डीलरों के लिए स्टॉक रखने की सीमा तय कर दी है। अब कोई भी डीलर 30 दिन से अधिक समय तक स्टॉक नहीं रख सकेगा, और न ही किसी भी समय 4,000 क्विंटल से अधिक चीनी स्टॉक में रख पाएगा। यह आदेश 1 अगस्त से 30 नवंबर, 2026 तक लागू रहेगा। सरकार का यह निर्णय पिछले तीन महीनों में चीनी की एक्स-मिल कीमतों में 39 रुपए से बढ़कर 45 रुपए प्रति किलोग्राम तक की वृद्धि के बाद आया है।

पश्चिम एशिया संकट के बावजूद भारत का चावल निर्यात पांच फीसदी बढ़ा, गैर-बासमती बना सहारा



नई दिल्ली (ए.)।वर्ष 2026 के पहले छह महीनों में भारत का चावल निर्यात पांच फीसदी बढ़कर 12.27 दस लाख मीट्रिक टन हो गया। पिछले साल इसी अवधि में यह 11.68 दस लाख टन था। पश्चिम एशिया में अमेरिका-इराक़ल और ईरान के बीच संघर्ष चल रहा है। इससे व्यापार प्रभावित होने के बावजूद भारत ने बेहतर प्रदर्शन किया है। भारत दुनिया का सबसे बड़ा चावल निर्यातक है, जिसकी वैश्विक बाजार में 40 फीसदी से अधिक हिस्सेदारी है। यह थाईलैंड, वियतनाम और पाकिस्तान जैसे अन्य बड़े निर्यातकों के कुल निर्यात से भी अधिक है। इस वृद्धि से वैश्विक बाजार में चावल की कीमतें नियंत्रित रहने की उम्मीद है। एल नीनो मौसम स्वरूप से उत्पादन पर असर पड़ने की आशंका है। फिर भी, अफ्रीका और एशिया के गरीब देशों को सस्ता चावल उपलब्ध होता रहेगा।

क्या बासमती चावल के निर्यात में कमी आई ?

सरकारी अधिकारियों के अनुसार, बासमती चावल का निर्यात 5.5 फीसदी कम होकर 3.36 दस लाख टन रह गया। ईरान समेत कुछ खाड़ी देशों में व्यापार प्रभावित होने से यह गिरावट दर्ज की गई।



हुआ। बीएसई पर सूचीबद्ध कंपनियों का कुल बाजार पूंजीकरण आज पिछले सत्र के 479 लाख करोड़ रुपए से बढ़कर 483 लाख करोड़ रुपए से अधिक पहुंच गया। वहीं इससे पहले आज सुबह पश्चिमी एशिया में बढ़ते तनाव और मिले-जुले शेयरों में शामिल रहे। वहीं महिंद्रा एंड महिंद्रा (एम एंड एम), पावर ग्रिड कॉर्पोरेशन, आयशर मोटर्स, बजाज-ऑटो, बीईएल, ओएनजीसी और एचडीएफसी लाइफ के शेयरों को नुकसान हुआ। निवेशकों को आज बाजार पूंजीकरण बढ़ने से एक ही सत्र में 4 लाख करोड़ रुपए का लाभ



मेसी की विरासत दागदार

फाइनल में अर्जेंटीना की टीम ना सिर्फ खराब खेली और हारी, बल्कि उसने शर्मनाक व्यवहार भी किया, इससे लायनेल मेसी की विरासत दागदार हुई है। लेकिन कुल मिलाकर दागदार फुटबाल का पूरा प्रशासन हुआ है। डॉनल्ड ट्रंप के दौर में अमेरिका के अंदर और बाहर नियम-कायदों और मर्यादा को तार-तार करने गहराती गई संस्कृति का पूरा साया उसकी मेजबानी में हुए दुनिया के सबसे खेल आयोजन- यानी फुटबॉल कप पर नजर आया। 39 दिन तक चले टूर्नामेंट के दौरान ये धारणा फैली कि इस टूर्नामेंट पर ट्रंप युग और ट्रंपीय कायदों का साया पड़ा हुआ है। ट्रंप की इच्छाओं के आगे फीफा के घुटने टेकने और रेफरी तथा वीडियो एस्ट्रिटर रेफरी (वीएआर) के लगातार अविश्वसनीय एवं खराब निर्णयों ने ऐसे संदेहों को लगातार बल प्रदान किया। स्वाभाविक है कि ऐसे फैसलों से बार-बार लाभान्वित हुई अर्जेंटीना की टीम बहुत से फुटबॉल प्रेमियों के गुस्से का निशाना बनी।

इस हद तक कि पहली बार ऐसा हुआ, जब बीच प्रतियोगिता के दौरान किसी टीम (अर्जेंटीना) को टूर्नामेंट से निकालने के लिए ऑनलाइन मुहिम चलाई गई, जिस अर्जी पर 60 लाख से ज्यादा लोगों ने दस्तखत किए। ये कथन आम हो गया कि अर्जेंटीना के खिलाफ मैदान में उतरी टीम को रेफरी और फीफा का भी मुकाबला करना पड़ रहा है। संभवतः अर्जेंटीना के खिलाड़ी भी मानने लगे कि उनकी पीट पर किसी का हाथ है! तभी फाइनल मैच में स्पेन से 1-0 से हार को गले उतारना उनके लिए कठिन हुआ और खेल के सबसे बड़े मंच पर वे मारपीट पर उतारु हो गए। उचित ही उनके हिंसक व्यवहार को फुटबॉल की दुनिया में व्यापक रूप से निंदा की गई है।

यह सब अपनी उम्दा कलाबाजी के लिए मशहूर, इतिहास के महानतम खिलाड़ियों में से एक- लायनेल मेसी के नेतृत्व में हुआ, जिससे उनके करोड़ों प्रशंसकों को ठेस पहुंची है। फाइनल मैच में उनकी टीम ना सिर्फ खराब खेली और पराजित हुई, बल्कि उसने शर्मनाक व्यवहार भी किया, इससे मेसी की विरासत दागदार हुई है। लेकिन कुल मिलाकर दागदार फुटबॉल का पूरा प्रशासन हुआ है। फीफा इस पर खुश है कि उसने इस टूर्नामेंट के जरिए आमदनी का रिकॉर्ड बनाया है, लेकिन अनेक देशों की फुटबॉल एसोसिएशन और करोड़ों प्रशंसक इस 'खुबसूरत खेल' के सबसे बड़े टूर्नामेंट का बदसूरत आयोजन करने की उसकी भूमिका को लेकर फिलहाल विचलित हैं।

भगवान और भक्तों के नए भारत में लड़ाई संभव नहीं

हरिशंकर बेचारे सोनम वांगचुक! सांस मोदी के हिंदू राष्ट्र में ले रहे हैं बावजूद इसके माने बैठे हैं कि ‘जनमत को जागरूक करना और सत्ता में बैठे लोगों को समझाना, एक ही सिक्के के दो पहलू हैं’। बारह वर्षों के अनुभवों में वांगचुक इतना भी नहीं समझ पाए कि मौजूदा हिंदू राष्ट्र के सिक्के के दो पहलू नहीं हैं। उसे इधर पलटिए या उधर, दोनों तरफ एक ही चेहरा है- नरेंद्र मोदी का। वही भक्तों के कलियुगी भगवान है। तभी हिंदू मानस में भगवान से जवाब-तलब नहीं होता, केवल पूजा, दर्शन और भक्ति होती है। तो कौन सा जनमत, कैसी जागरूकता और कैसी जवाबदेही?

इस सत्य का सबूत हजार साला गुलामी भी है। राम मंदिर टूटा, आक्रमण हुए, अपमान और पराधीनता का लंबा दौर बीता, लेकिन बहुसंख्यक हिंदू समाज ने कभी अपने आराध्य से यह प्रश्न नहीं किया कि ‘आपके रहते यह सब क्यों हुआ’? न ही उसके भीतर. दिमाग में यह आत्ममंथन बना कि हम हर संकट का समाधान स्वयं बनने के बजाय किसी भगवान, किसी अवतार, किसी उद्धारकर्ता की प्रतीक्षा में क्यों बैठे रहते हैं?

इक्कीसवीं सदी के कथित हिंदू राष्ट्र का भी यही सत्य है। हिंदू अब नागरिक नहीं भीड़ और भक्त में कनवर्ट है। इसलिए क्योंकि नागरिक सवाल पूछता है, जवाबदेही मांगता है। वह सत्ता को अपने प्रति उत्तरदायी मानता है। जबकि भक्त प्रश्न नहीं करता; वह आस्था में जीता है और मोदी के हर निर्णय को भगवान की लीला माने रहता है।

इसलिए सोचें, राष्ट्रीय स्वयंसेवक संघ के सौ सालों के चाल, चेहरे, चरित्र ने हिंदुओं को कैसा ‘अवतार’ दिया? सदियों से किसी उद्धारकर्ता की प्रतीक्षा करते समाज के सामने अंततः नरेंद्र मोदी ऐसे स्थापित हुए कि वे या तो भगवान हैं, या मोदी ही भारत और भारत ही मोदी है। मोदी के हिंदू राष्ट्र में उन्ही की, अकेली की एक केंद्रित सत्ता है, जिसके सामने राष्ट्रपति, मंत्रिमंडल, संसद और भाजपा जैसी राजनीतिक पार्टी सभी गौण है।



मेघ राशि- आज आपका दिन खुशहाल रहेगा। आज किसी बड़े मामले पर समझौता करने और सहयोग करने के लिए आप तैयार रहें। कई दिनों से रुके हुए काम आज पूरे हो जाएंगे जिससे आपका मनोबल बढ़ेगा।

वृष राशि- आज आपका दिन बढ़िया रहने वाला है। आज घर के किसी जरूरी काम में आपको जीवनसाथी का सहयोग मिलेगा, जिससे कार्य जल्द पूरा करने में सफलता मिलेगी। ऑफिस के कामों में दूसरों की राय लेनें से बचें, बेहतर यही होगा की किसी भरोसेमंद पारिवारिक व्यक्ति से काम में मदद लें तो काम आसानी से पूरे होंगे।

मिथुन राशि- आज आपका दिन उत्साहवर्धक रहेगा। खिलाड़ियों के लिए दिन अच्छा रहेगा उन्हे अपने आईडीयल कोच का आज मार्गदर्शन मिलेगा। आज आपको महत्वपूर्ण समाचार मिल सकता है। आज कोर्ट कचहरी के मामलों में जीत हासिल हो सकती है। सामाजिक परिवेश मे आपका और बढ़ेगा लोग आपसे प्रेरित होंगे।

कर्क राशि-आज आपका दिन सार्थक रहेगा। आज कारोबार में सफलता और नौकरी में तरक्की के नए अवसर मिलने से आपका आत्मविश्वास बढ़ेगा। आपको गुम हुई कीमती वस्तु आज अचानक मिल जाएगी। कारोबार में धन प्राप्ति की दिशा में किए गए प्रयास आज सफल होंगे।

सिंह राशि- आज आपका दिन खुशियों से भरा रहेगा। आज आपको आर्थिक स्थिति मजबूत बनी रही रहेगी। आज अपने कामों में कामयाबी का परचम लहरायेंगे। आज खुद को मेंटली और फिजिकली फिट महसूस करेंगे।

कन्या राशि- आज आपका दिन आपके अनुकूल रहेगा। आपका रुझान रचनात्मक कार्यों की तरफ ज्यादा रहेगा। नयी प्रॉपर्टी खरीदने के लिए आज का दिन शुभ है। घर की साज-सजावट के लिए घरेलू उपकरणों से जुड़ी खरीददारी करने के लिए जीवनसाथी के साथ मार्केट जायेंगे।

प्रो. आरके जैन अरिजीत

2047 में जब भारत अपनी आज़ादी का शताब्दी वर्ष मनाएगा, तब दुनिया केवल हमारी अर्थव्यवस्था का आकार नहीं, बल्कि यह भी परखेगी कि उस समृद्धि में कितने भारतीय सहभागी बने। प्रश्न यह नहीं होगा कि भारत 25 या 30 ट्रिलियन डॉलर की अर्थव्यवस्था बन गया, बल्कि यह होगा कि आर्थिक शक्ति अंतिम व्यक्ति तक पहुंची या नहीं। क्या विकसित भारत का सपना हर नागरिक की वास्तविकता बनेगा, या केवल संपन्न वर्ग की उपलब्धि रह जाएगा? आज भारत जिस विकास पथ पर बढ़ रहा है, उसकी रफ्तार प्रभावशाली है, लेकिन दिशा पर गंभीर मंथन आवश्यक है। विकास तब तक अधूरा है, जब तक उसका लाभ सीमित वर्ग से निकलकर पूरे राष्ट्र तक नहीं पहुंचता। अन्यथा वह प्रगति नहीं, असमानता का विस्तार बन जाती है। इसलिए 2047 का सबसे बड़ा प्रश्न केवल आर्थिक नहीं, सामाजिक और नैतिक भी है।आज के आर्थिक संकेतक उम्मीद जगाते हैं। राष्ट्रीय और अंतरराष्ट्रीय आकलनों के अनुसार, यदि भारत अगले दो दशकों तक 7.5-8% की वृद्धि बनाए रखता है, तो 2047 तक उसकी अर्थव्यवस्था 25-35 ट्रिलियन डॉलर (ईबाई, पीएचडीसीसीआई सहित विभिन्न आकलनों के अनुसार) तक पहुंच सकती है। प्रति व्यक्ति आय 15,000-22,000 डॉलर रहने का अनुमान है। करोड़ों लोगों का गरीबी रेखा से बाहर निकलना बड़ी उपलब्धि है। लेकिन तस्वीर का दूसरा पहलू चिंताजनक है। विश्व असमानता रिपोर्ट 2026 के अनुसार राष्ट्रीय आय का 58% शीर्ष 10% आबादी के पास है, जबकि निचली 50% आबादी को केवल 15% आय मिलती है। कुल संपत्ति का 65% शीर्ष 10% के पास केंद्रित है, जबकि आधी आबादी के हिस्से में महज 6% संपत्ति है। यह केवल आंकड़ों का अंतर नहीं, बल्कि विकास मॉडल का प्रतिबिंब है।

असल चुनौती विकास की रफ्तार नहीं, उसकी प्रकृति है। भारत की आर्थिक वृद्धि मुख्यतः पूंजी-गहन उद्योगों, प्रौद्योगिकी और सेवा क्षेत्र पर आधारित रही है। इन क्षेत्रों ने राष्ट्रीय आय बढ़ाई, लेकिन व्यापक रोजगार

खैर, माफ करना ‘एचो’ यह कृतघ्न लोगों का देश है

अजीत द्विवेदी

उनको ‘सर’ कहा जाता है। लढ़ाख की अपनी भाषा में ‘कागल’ यानी ‘सर’। वे अभी 59 साल के हैं, लेकिन जब 30 साल के थे तब भी लढ़ाख के ज्यादातर लोग उनको ‘एचो’ यानी बड़ा भाई कहते थे। वे अपनी उम्र के आधार पर बड़ा भाई नहीं कहे जाते हैं और न किसी स्कूल का अध्यापक होने के नाते ‘सर’ कहे जाते हैं। ‘बड़ा भाई’ और ‘सर’ ये दोनों उपाधियां उन्हें लढ़ाख के लोगों ने देश, समाज और मानवता के प्रति उनके योगदान को देखते हुए उनके प्रति सहज स्नेह में दी है।

तभी जब शुक्रवार की रात को सोनम वांगचुक का एक वीडियो देखा, जिसमें वे इस बात की सफाई दे रहे थे कि उन्होंने किसी के साथ कोई डील नहीं की है और उन्हें किसी से अपनी पवित्रता का प्रमाणपत्र नहीं लेना है, तो बड़ी तकलीफ हुई। लगा कि हम कितने कृतघ्न लोग हैं, जिन्होंने एक ऐसे व्यक्ति को, जो बौनों की जमात में ‘पूरा आदमकद’ है, उसको ऐसी स्थिति में डाल दिया है!

समयचु जो लोग सोनम वांगचुक के लिए कह रहे हैं कि वे सरकार से मिले हुए थे, उन्होंने सरकार से समझौता कर लिया, वे सरकार के एजेंट हैं, उन्होंने कांग्रेस और दूसरी विपक्षी पार्टियों के आंदोलन को कमजोर किया और अंत में सरकार से डील कर ली आदि आदि उनको नहीं पता है वे क्या कह रहे हैं। उनके नेता जिस समय यूरोप में छुट्टी मना रहे थे उस समय सोनम वांगचुक दिल्ली की 45 डिग्री की गर्मी में भूख हड़ताल पर बैठे। उन्होंने अच्छा कहा कि लढ़ाख की कड़ाके की ठंड छोड़ कर वे दिल्ली की भीषण गर्मी में अनशन पर बैठे थे। क्या उस समय उड़ब ठाकरे की पार्टी के संजय राउत और राहुल गांधी की पार्टी के इमरान मसूद को समझ में आया था कि सोनम वांगचुक सरकार के एजेंट हैं? अगर उनको समझ में आ गया था कि सोनम वांगचुक सरकार के एजेंट हैं और एक समय आने पर वे समझौता कर लेंगे तो उसी समय उन्होंने खुद का आंदोलन क्यों नहीं शुरू कर दिया? क्यों नहीं संजय राउत या इमरान मसूद भूख हड़ताल पर बैठ गए? सबसे बड़ा सवाल तो यह है कि सोनम वांगचुक ने जो किया उसमें कांग्रेस या किसी दूसरी विपक्षी पार्टी का क्या योगदान है? क्या किसी ने उनका सहयोग किया, कोई उनके साथ बैठने गया, किसी ने उनका समर्थन किया? जब कुछ किया ही नहीं तो यह हिसाब किताब लेने का अधिकार किसने दे दिया कि वे किसके एजेंट हैं और क्यों समझौता कर लिया? क्या आपकी मंशा यह थी कि वे भूख हड़ताल पर मर क्यों नहीं गए?

ध्यान रहे सोनम वांगचुक किसी विपक्षी नेता के गुलाम नहीं हैं कि उनसे पूछ कर भूख हड़ताल शुरू करेंगे और उनसे पूछ कर हड़ताल समाप्त करेंगे। वे एक गांधीवादी सामाजिक कार्यकर्ता हैं, एक श्रेष्ठ शिक्षक हैं, एक अनुसंधानकर्ता हैं, एक प्रयोगशील व्यक्ति हैं और सबसे ऊपर उनके



नहीं दिए। श्रम-गहन विनिर्माण अपेक्षित गति नहीं पकड़ सका। नतीजतन हर वर्ष लाखों युवा रोजगार बाजार में उतरते हैं, पर गुणवत्तापूर्ण अवसर नहीं मिलते। मध्यम वर्ग पर दबाव बढ़ रहा है और सामाजिक गतिशीलता धीमी पड़ रही है। पीएलएफएस 2025-26 के अनुसार महिला श्रम बल भागीदारी बढ़कर लगभग 32-40% (शहरी क्षेत्रों में करीब 25%) हुई है, फिर भी उपरती अर्थव्यवस्था के लिए यह पर्याप्त नहीं है। कृषि से उद्योग और सेवाओं की ओर श्रमिकों का संक्रमण भी सुस्त है, जिससे करोड़ों लोग कम उत्पादकता वाले कार्यों में अटकें हैं। यही वजह है कि विकास के आंकड़े जमकते हैं, लेकिन उनकी रोशनी समाज के बड़े हिस्से तक नहीं पहुंचती। यह असमानता केवल आय की नहीं, अवसरों की भी है। देश का एक छोटा वर्ग विश्वस्तरीय अस्पतालों, निजी विश्वविद्यालयों, आधुनिक कौशल संस्थानों और वैश्विक सुविधाओं तक पहुंच रखता है, जबकि करोड़ों लोग आज भी गुणवत्तापूर्ण स्वास्थ्य, शिक्षा और कौशल विकास से वंचित हैं। क्षेत्रीय विषमता भी गहरा रही है। कुछ राज्य निवेश, उद्योग और अधोसंरचना के दम पर तेज़ी से आगे बढ़ रहे हैं, जबकि अनेक

फिर प्रोमिथियस की कहानी याद आई और मनुष्यों का उसके प्रति व्यवहार ध्यान आया। प्रोमिथियस को जब इंसानों की तकलीफ नहीं देखी गई तो उसने स्वर्ग से आग चुरा कर इंसानों को दिया था। इस काम से नाराज होकर जब स्वर्ग के देवताओं ने प्रोमिथियस को सलीब पर लटकाया तो इंसान उसकी तकलीफों पर ताली बजा रहे थे। यह इंसानी कृतघ्नता चिरंतन है। तभी सोनम वांगचुक के प्रति हमारी कृतघ्नता अपवाद नहीं हैं। परंतु वे ईसा मसीह की तरह इतने उदार तो हैं ही कि इंसानों के लिए कह सकें, ‘हे प्रभु इन्हें माफ करना, ये नहीं जानते कि ये क्या कर रहे हैं’।

अंदर बुद्ध की करुणा है। जिस समय कांग्रेस और दूसरी विपक्षी पार्टियों के नेताओं ने छात्रों को उनके हाल पर छोड़ दिया था उस समय सोनम वांगचुक को लगा कि देश के छात्र और युवा आक्रांश से भरे हैं और उनके गुस्से को एक सही दिशा देने की आवश्यकता है। इसलिए वे कॉकरोच जनता पार्टी के प्रदर्शन में शामिल हुए और आठ दिन तक हालात का आकलन करने के बाद 28 जून से भूख हड़ताल शुरू की। वे छात्रों और युवाओं के आंदोलन की नैतिक शक्ति थे। उनकी भूख हड़ताल ने देश भर के छात्रों को किसी न किसी रूप में इस आंदोलन का हिस्सा बनने के लिए प्रेरित किया। युवाओं में यह धारणा बनी कि लढ़ाख से आकर एक व्यक्ति बिना किसी स्वार्थ के उनके लिए अपनी जान दांव पर लगा रहा है इसलिए उनको भी कुछ करना चाहिए। अगर किसी को लग रहा है कि सोनम वांगचुक भूख हड़ताल नहीं करते तब भी ‘जेन जी’ इतना बड़ा आंदोलन कर देता तो वह मूर्खों के स्वर्ग में रह रहा है। उसे पता नहीं है कि इस देश में युवाओं के हर आंदोलन को नैतिक शक्ति वाले किसी बुजुर्ग ने ही दिशा दी है। आजादी की लड़ाई को गांधी ने, दूसरी आजादी की लड़ाई को जेपी ने और भ्रष्टाचार के खिलाफ लड़ाई को अन्ना हजारे ने दिशा दी थी। ध्यान रहे ‘जेन जी’ के इस आंदोलन में भी किसी अभिजीत दिपके या आशुतोष रांका या सौरव दास का कोई मतलब नहीं है।

राज्य विकास की दौड़ में पीछे छूट रहे हैं। यदि यही तस्वीर बनी रही, तो 2047 में भारत 30 ट्रिलियन डॉलर की अर्थव्यवस्था होने का दावा करेगा, लेकिन उसके भीतर दो भारत बसेंगे—एक समृद्ध, आधुनिक और अवसरों से परिपूर्ण; दूसरा अभाव, सीमित संभावनाओं और संघर्ष से घिरा। ऐसी खाई किसी विकसित राष्ट्र की नहीं, असंतुलित विकास की पहचान है। यही रास्ता भारत को मध्य-आय जाल (मिडिल-इनकम ट्रैप) की ओर ले जा सकता है। दुनिया के अनेक देशों ने शुरुआती दौर में तेज़ आर्थिक वृद्धि हासिल की, लेकिन मानव पूंजी, उत्पादकता और समावेशी संस्थागत सुधारों की अनदेखी ने उनकी प्रगति ठहरा दी। भारत के सामने भी यही चुनौती है। हमारा जनसांख्यिकीय लाभार्श दुनिया का सबसे बड़ा अवसर है, पर यदि करोड़ों युवाओं को गुणवत्तापूर्ण शिक्षा, आधुनिक कौशल और उत्पादक रोजगार नहीं मिले, तो यही शक्ति भविष्य का सबसे बड़ा आर्थिक और सामाजिक दायित्व बन सकती है।

उधर जलवायु परिवर्तन, जल संकट और बढ़ता शहरी दबाव विकास की राह कठिन बनाएंगे। इसलिए केवल निवेश जुटाना या जीडीपी बढ़ाना पर्याप्त नहीं होगा; विकास की गुणवत्ता और समावेशिता को भी समान प्राथमिकता देनी होगी। आशा की सबसे मजबूत वजह यही है कि भारत के पास संभावनाओं का अभाव नहीं, विकल्पों की प्रचुरता है। डिजिटल सार्वजनिक अवसरचना, नवाचार से संचालित स्टार्टअप संस्कृति और सुदृढ़ लोकातांत्रिक व्यवस्था हमारी ऐसी ताकतें हैं, जिन पर समावेशी विकास की नई इमारत खड़ी की जा सकती है। आवश्यकता केवल विकास की प्राथमिकताएं बदलने को है। पूंजी निर्माण के साथ उसे रोजगार सृजन की धुरी बनाना होगा। श्रम-गहन विनिर्माण, निर्यातोन्मुख उद्योग और सूक्ष्म, लघु एवं मध्यम उद्यमों में नई ऊर्जा भरनी होगी। शिक्षा और स्वास्थ्य में बड़े निवेश से मानव पूंजी सशक्त करनी होगी। क्षेत्रीय संतुलन ऐसा हो कि विकास कुछ महानगरों तक सीमित न रहे, बल्कि हर राज्य और जिले तक पहुंचे।

ये सब छह जून को जंतर मंतर पर प्रदर्शन करके जा चुके थे और उसके बाद दिपके ने जयपुर में प्रदर्शन किया था, जहां उनके ऊपर हमला भी हुआ था। उसके बाद वे नागपुर गए थे। कहीं भी कोई ऐंसा रिसपांस नहीं मिला, जिससे लगे कि देश के युवा उनके साथ जुड़ रहे हैं। देश के छात्र और युवा सोनम वांगचुक की नैतिक आभा से इस आंदोलन से जुड़े। यह आंदोलन इतना बड़ा इसलिए हुआ क्योंकि सोनम वांगचुक ने सत्य और अहिंसा के रास्ते पर चल कर अपना जीवन होम करने का निर्णय किया था।

इसलिए यह देखना तकलीफदेह है कि उनके इस महान योगदान पर सवाल उठाए गए और उनको सफाई देनी पड़ी। सोनम वांगचुक सही अर्थों में गांधीवादी हैं। गांधी की तरह उनका जीवन ही उनका उपदेश है। दिल्ली में एक केंद्रीय विद्यालय से पढ़ाई और श्रींगर एनआईटी से मैकेनिकल इंजीनियर की डिग्री लेकर अच्छी जगह नौकरी करने की बजाय वांगचुक 1988 में लढ़ाख लौटे थे। उस समय सरकारी स्कूलों में पढ़ाई की जो व्यवस्था थी और तरीका था उसमें सिर्फ पांच फीसदी लढ़ाखी बच्चे बोर्ड की परीक्षा पास करते थे।

वहां सोनम वांगचुक ने ‘स्टूडेंट्स एजुकेशनल एंड कल्चरल मूवमेंट ऑफ लढ़ाख’ शुरू किया। उन्होंने पढ़ाई का तरीका और शिक्षा की माध्यम भाषा दोनों को बदल दिया। उन्होंने परीक्षा में फेल हुए छात्रों के लिए ‘स्कूल फॉर फेलोयर्स’ शुरू किया। इसके बाद की कहानी लढ़ाख के इतिहास के सबसे चमकदार अध्याय के रूप में दर्ज है। सोनम वांगचुक ने हजारों छात्रों का जीवन बदल दिया। जैसे गांधी की बुनियादी शिक्षा थी, वैसे सोनम ने लढ़ाख की शिक्षा को लोगों की भाषा, उनकी संस्कृति और उनकी आवश्यकताओं से जोड़ दिया।

बाद में उन्होंने ‘ऑपरेशन न्यू होप’ शुरू किया और फिर अपनी पत्नी गीतांजली के आंगमी के साथ मिल कर ‘हिमालयन इंस्टीट्यूट ऑफ ऑल्टरनेटिव लढ़ाख’ यानी एचआईएएल शुरू किया। उन्हें टिकाऊ विकास और टिकाऊ आवास की अवधारणा विकसित की और ऐसे घर बनाए, जो लढ़ाख की जमा देने वाली ठंड में भी 15 डिग्री तक गर्म रहें। यह चमत्कार उन्होंने सौर ऊर्जा के इस्तेमाल से किया। उन्होंने ‘कॉनिकल आर्टिफिशियल ग्लेशियर’, जिसे आम बोलचाल में ‘हिम स्टूप’ कहा जाता है उसे विकसित किया। इससे सदियों में बर्फ को इकट्ठा करके गर्मियों में पीने और सिंचाई के लिए पानी का बंदोबस्त किया जाता है। उन्होंने अपनी शिक्षा और ज्ञान से लढ़ाख के लोगों का जीवन बदल दिया।उन्होंने शिक्षा को पाठ्यक्रम और किताबों से निकाल कर लोगों के जीवन का हिस्सा बना दिया। अगर ऐसा व्यक्ति छात्रों और युवाओं के आंदोलन का नेतृत्व नहीं करता तो भला कौन करता! उन्होंने अपनी नैतिक जिम्मेदारी निभाई।आंदोलन सफल हुआ तो सब उसका श्रेय ले रहे हैं।

नामत्सो: तिब्बत की ‘स्वर्गीय झील’, जहां प्रकृति, आस्था और संस्कृति का अद्भुत संगम

ओमप्रकाश सिंह

तिब्बत स्वायत्त क्षेत्र में ल्हासा से लगभग 240 किलोमीटर उत्तर-पश्चिम स्थित नामत्सो झील केवल एक प्राकृतिक जलाशय नहीं बल्कि तिब्बती संस्कृति, बौद्ध आस्था और वैज्ञानिक शोध का महत्वपूर्ण केंद्र है। तिब्बती भाषा में ग्याम त्सो कहलाने वाली इस झील का अर्थ स्वर्गीय झील है। इसे तिब्बत की सबसे पवित्र झीलों में गिना जाता है और हर वर्ष हजारों श्रद्धालु यहां आध्यात्मिक साधना और तीर्थयात्रा के लिए पहुंचते हैं।

समुद्र तल से करीब 4,718 मीटर की ऊंचाई पर स्थित नामत्सो दुनिया की सबसे ऊंचाई पर स्थित बड़ी खारे पानी की झीलों में शामिल है। लगभग 1,920 वर्ग किलोमीटर क्षेत्र में फैली यह झील करीब 70 किलोमीटर लंबी और 30 किलोमीटर चौड़ी है। इसकी अधिकतम गहराई लगभग 125 मीटर है। झील को मुख्य रूप से न्येनचेन तांग्ला पर्वतमाला से आने वाले हिमनदों के पिघले पानी और मौसमी जलधाराओं से जल मिलता है।

नामत्सो का प्राकृतिक सौंदर्य इसे एशिया के सबसे आकर्षक स्थलों में स्थान दिलाता है। नीले जल, बर्फ से ढंके पर्वत, विस्तृत घास के मैदान और गर्मियों में खिलने वाले जंगली फूल यहां की पहचान हैं। सदियों में पूरी झील बर्फ की मोटी चादर से ढंके जाती है।कठोर जलवायु के बावजूद यह क्षेत्र जैव विविधता से समृद्ध है। यहां तिब्बती हिरण, कियोग, नीली भेड़, हिमालयी मर्मोट और तिब्बती लोमड़ी जैसे दुर्लभ वन्यजीव पाए जाते हैं। झील के आसपास की आर्द्रभूमि बार-हेडेड गूज, रड्डी शेलडक, ब्राउन-हेडेड गूल और संस्कृतिगत ब्लैक-नेक्ड क्रेन जैसे प्रवासी पक्षियों का भी महत्वपूर्ण आवास है।

नामत्सो सदियों से तिब्बती घुमंतू समुदाय



द्रोकपा का निवास क्षेत्र रहा है। इनकी आजीविका याक, भेड़ और बकरियों के पालन पर आधारित है। पारंपरिक याक के बालों से बने तंबू, मक्खन वाली चाय, ऊनी वस्त्र और पशुपालन यहां की सांस्कृतिक पहचान हैं।

तिब्बती बौद्ध धर्म में नामत्सो को चार प्रमुख पवित्र झीलों में गिना जाता है। श्रद्धालुओं का विश्वास है कि झील की परिक्रमा और यहां प्रार्थना करने से पापों का नाश होता है तथा आध्यात्मिक पुण्य की प्राप्ति होती है। लगभग 70 से 80 किलोमीटर लंबी नामत्सो कोरा परिक्रमा को अनेक श्रद्धालु कई दिनों में पैदल पूरी करते हैं, जबकि कुछ श्रद्धालु दंडवत प्रणाम करते हुए पूरी यात्रा संपन्न करते हैं। तिब्बती पंचांग के अनुसार भेड़ वर्ष में, जो हर 12 वर्ष में आता है, यहां हजारों श्रद्धालु एकत्र होते हैं।

बौद्ध धर्म के आगमन से पहले भी यह झील बोन धर्म के अनुयायियों के लिए अत्यंत पवित्र मानी

जाती थी। बाद में तिब्बती बौद्ध परंपरा ने इन मान्यताओं को अपने धार्मिक दर्शन में समाहित कर लिया। झील के निकट स्थित न्येनचेन तांग्ला पर्वत को नामत्सो का दिव्य सहचर माना जाता है। नामत्सो के द्वीपों और चट्टानों पर स्थित गुफाओं और आश्रमों में बौद्ध भिक्षु लंबे समय तक ध्यान और साधना करते रहे। ऐतिहासिक विवरण बताते हैं कि कई साधक पूरी गर्मियां इन निर्जन द्वीपों पर बिताते थे और सदियों में झील जमने के बाद ही वापस लौटते थे।

धार्मिक महत्व के साथ-साथ नामत्सो वैज्ञानिक अनुसंधान का भी प्रमुख केंद्र बन चुका है। नामत्सो मल्टीस्फीयर ऑब्जर्वेशन एंड रिसर्च स्टेशन के वैज्ञानिक यहां जलवायुज्ञान, जलवायु, हिमनदों और पारिस्थितिकी तंत्र पर लगातार अध्ययन कर रहे हैं। वैज्ञानिकों के अनुसार तापमान में वृद्धि, वर्षा के बदलते स्वरूप और तेजी से पिघलते हिमनदों का असर झील के जलस्तर और पूरे तिब्बती पठार की जल प्रणाली पर दिखाई दे रहा है।

हाल के वर्षों में पर्यटन बढ़ने से नामत्सो तक पहुंच आसान हुई है। ताशी दोर प्रायद्वीप पर्यटकों के लिए प्रमुख प्रवेश द्वार बन चुका है। हालांकि पर्यटकों की बढ़ती संख्या के कारण कचरा प्रबंधन, प्राकृतिक आवास की सुरक्षा और नाजुक पर्वतीय पारिस्थितिकी तंत्र के संरक्षण जैसी चुनौतियां भी सामने आई हैं। क्षेत्रीय प्रशासन ने पर्यटन और पर्यावरण संरक्षण के बीच संतुलन बनाए रखने के लिए कई संरक्षण उपाय लागू किए हैं।विशेषज्ञों का मानना है कि नामत्सो केवल एक झील नहीं, बल्कि तिब्बत की प्राकृतिक विरासत, सांस्कृतिक परंपरा, धार्मिक आस्था और पर्यावरणीय महत्व का जीवंत प्रतीक है।



गुरुवार 30 जुलाई 2026,सीहोर


दैनिक क्षितिज किरण 5

गुरु पूर्णिमा के अवसर पर मुख्यमंत्री रेखा गुप्ता ने मंदिर मार्ग स्थित महर्षि वाल्मीकि मंदिर में किए दर्शन-पूजन



नई दिल्ली (आरएनएस)। दिल्ली की मुख्यमंत्री श्रीमती रेखा गुप्ता ने गुरु पूर्णिमा के पावन अवसर पर बुधवार को मंदिर मार्ग स्थित महर्षि वाल्मीकि मंदिर में दर्शन एवं पूजा-अर्चना कर प्रदेशवासियों के सुख, समृद्धि, उत्तम स्वास्थ्य एवं खुशहाली की कामना की। इस अवसर पर उन्होंने भगवान के समक्ष राष्ट्र की प्रगति, दिल्ली के सर्वांगीण विकास तथा समाज में शांति, सद्भाव और समरसता की प्रार्थना की। उन्होंने मंदिर में विधि-विधान से पूजा-अर्चना कर संत-महात्माओं एवं गुरुओं का आशीर्वाद प्राप्त किया। मुख्यमंत्री ने कहा कि भारतीय संस्कृति में गुरु का स्थान सर्वोच्च माना गया है। गुरु केवल ज्ञान प्रदान करने वाले शिक्षक नहीं, बल्कि जीवन को सही दिशा देने वाले पथप्रदर्शक होते हैं। गुरु ही व्यक्ति के भीतर ज्ञान, संस्कार, अनुशासन और सेवा की भावना का संचार करते हैं तथा समाज और राष्ट्र निर्माण में उनकी भूमिका अत्यंत महत्वपूर्ण होती है। गुरु पूर्णिमा भारतीय संस्कृति की उन महान परंपराओं का पर्व है, जो हमें अपने गुरुजनों के प्रति श्रद्धा, सम्मान और कृतज्ञता व्यक्त करने का अवसर प्रदान करता है। हमारे ऋषि-मुनियों और गुरु परंपरा ने भारत को ज्ञान, अध्यात्म और संस्कृति की ऐसी अमूल्य धरोहर दी है, जिसने विश्व को सदैव प्रेरित किया है। मुख्यमंत्री रेखा गुप्ता ने कहा कि आज का दिन हमें अपने जीवन में सत्य, सेवा, अनुशासन, नैतिकता और सदाचार के मूल्यों को अपनाने का भी संदेश देता है। उन्होंने सभी नागरिकों से आग्रह किया कि वे अपने गुरुजनों के आदर्शों का अनुसरण करते हुए समाज और राष्ट्र के विकास में सक्रिय योगदान दें। मुख्यमंत्री ने गुरु पूर्णिमा के अवसर पर दिल्लीवासियों एवं देशवासियों को हार्दिक शुभकामनाएं देते हुए उनके जीवन में सुख, शांति, समृद्धि और आध्यात्मिक उन्नति की कामना की।

IIT कानपुर की वेबसाइट हैक करने वाले छात्र को पुलिस केस के बजाय मिला इंटरनशिप का ऑफर,



कानपुर(आरएनएस)। आईआईटी कानपुर के बी.टेक साइबर सुरक्षा पाठ्यक्रम में प्रवेश नहीं मिलने पर एक छात्र द्वारा संस्थान की वेबसाइट हैक करने का एक चौंकाने वाला मामला सामने आया है। हालांकि, इस संवेदनशील मामले में संस्थान ने पुलिस केस या कानूनी कार्रवाई (Legal Action) करने के बजाय बड़ा दिल दिखाते हुए छात्र का भविष्य सुरक्षित रखने का फैसला किया है।आईआईटी कानपुर के निदेशक प्रो. मनिंद्र अग्रवाल ने छात्र के खिलाफ एफआईआर (FIR) दर्ज कराने के प्रस्ताव को बदलते हुए, उसे संस्थान के ‘CxiHub’ केंद्र में इंटरनशिप (Internship) देने पर विचार करने की बात कही है। जानकारी के मुताबिक, बी.टेक साइबर सुरक्षा प्रवेश प्रक्रिया के तहत आयोजित हैकथॉन (Hackathon) में यह छात्र अपनी प्रतिभा साबित करने में चूक गया था। इसके बाद प्रवेश खारिज होने पर उसने आईआईटी कानपुर की वेबसाइट में सेंध लगा दी और वहां एक मैसेज छोड़ दिया— “Site is Hacked, All I Need is Just a Fair Chance” (साइट हैक हो चुकी है, मुझे बस एक सही मौके की जरूरत है)।अपनी साइबर सिक्वेरिटी स्किल्स साबित करने के लिए छात्र ने इस हैक के स्क्रीनशॉट सोशल मीडिया प्लेटफॉर्म ÖXÖ और ‘रेडिट’ (Reddit) पर भी शेयर किए।

12 साल के इस बच्चे ने 2 अरब साल का कैलेंडर चुटकियों में सुनाकर बनाया वर्ल्ड रिकॉर्ड, वैज्ञानिक भी हैरान

कोनासीमा(आरएनएस)। आंध्र प्रदेश के डॉ. बी.आर. अंबेडकर कोनासीमा जिले से एक ऐसा अजूबा सामने आया है, जिसकी असाधारण बुद्धिमत्ता देखकर बड़े-बड़े गणितज्ञ और वैज्ञानिक भी दंग हैं। महज 12 साल का सचिन कैलकुलेटर से भी तेज गति से गणितीय गणनाएं करने, सांख्यिकी के कठिन सिद्धांतों को समझाने और रूबिक क्यूब को कुछ ही सेकंड में हल करने में माहिर है। हाल ही में एक अंतरराष्ट्रीय प्रतियोगिता में 1 से 2 अरब वर्षों के बीच की किसी भी तारीख का सही दिन बताकर इस प्रतिभाशाली बच्चे ने विश्व रिकॉर्ड अपने नाम किया है। सचिन की इस हैरतअंगेज प्रतिभा को अंतरराष्ट्रीय स्तर पर आधिकारिक मान्यता मिल गई है। हाल ही में आयोजित एक अंतरराष्ट्रीय प्रतियोगिता के दौरान जब निर्णायक मंडल ने सचिन से 1 से 2 अरब वर्ष पुरानी या भविष्य की तारीखों के दिन पूछे, तो उसने बिना किसी देरी के सेकंडों में सही जवाब देकर सभी को चौंका दिया। इस अकल्पनीय और दुर्लभ उपलब्धि के सम्मान में सचिन को ‘इन्फ्लुएंसर बुक ऑफ रिकॉर्ड्स’ की ओर से आधिकारिक प्रमाण पत्र और रिकॉर्ड सर्टिफिकेट प्रदान किया गया है।सचिन के इस असाधारण सफर के पीछे उसके पारिवारिक माहौल और बचपन के कठिन अभ्यास का बड़ा योगदान है। कोनासीमा जिले के राजोल् मंडल के पोटलदा गांव में रहने वाले सचिन के पिता डॉ. बी.आर. अंबेडकर सत्यवरप्रसाद स्वयं कैलेंडर और सांख्यिकी के अच्छे जानकार हैं। पिता के मार्गदर्शन में सचिन ने बचपन से ही सुडोकू पहेलियां हल करना शुरू कर दिया था।

NEET पेपर लीक केस: 20 हजार पत्रों की चार्जशीट कोर्ट में, 13 आरोपी नामजद; अगली सुनवाई 3 अगस्त को

नई दिल्ली (आरएनएस)। नीट यूजी (NEET UG) पेपर लीक मामले में जांच कर रही सीबीआई ने राउज एवेन्यू कोर्ट को बताया कि इस मामले में दाखिल चार्जशीट करीब 20 हजार पत्रों की है। अदालत ने चार्जशीट को रिकॉर्ड पर लेते हुए सीबीआई को उससे जुड़े सभी आवश्यक दस्तावेज जमा करने के लिए अतिरिक्त समय दे दिया है। मामले की अगली सुनवाई अब 3 अगस्त को होगी।सुनवाई के दौरान अदालत ने सीबीआई से चार्जशीट में दर्ज गवाहों के बयान और अन्य संबंधित दस्तावेजों के बारे में जानकारी मांगी। इस पर सीबीआई ने बताया कि एनेक्सर (संलग्न दस्तावेजों) की स्कैनिंग का काम जारी है, इसलिए शेष दस्तावेज दाखिल करने के लिए कुछ और समय की आवश्यकता है। अदालत ने यह अनुरोध स्वीकार कर लिया।नीट यूजी पेपर लीक मामले को लेकर देशभर में छात्रों ने विरोध प्रदर्शन किए थे, जिसके बाद सरकार ने दोषियों के खिलाफ सख्त



रेखा सरकार ने निभाया अपना महत्वपूर्ण वादा, दिल्ली की महिलाओं को मिला सम्मान

‘दिल्ली लक्ष्मी योजना’ महिलाओं के सम्मान और उनके उज्ज्वल भविष्य की नींव रखेगी |मुख्यमंत्री रेखा गुप्ता

नई दिल्ली (आरएनएस)। दिल्ली सरकार ने महिलाओं के आर्थिक सशक्तिकरण और सामाजिक सुरक्षा की दिशा में मंगलवार को ऐतिहासिक कदम उठाते हुए ‘दिल्ली लक्ष्मी योजना’ (डीएलवाई) को स्वीकृति दे दी। मुख्यमंत्री श्रीमती रेखा गुप्ता की अध्यक्षता में दिल्ली सचिवालय में हुई मंत्रिमंडल की बैठक में योजना के दिशा-निर्देशों को स्वीकृति प्रदान की गई। इस महत्वाकांक्षी योजना का उद्देश्य महिलाओं को आर्थिक रूप से मजबूत बनाने के साथ-साथ उन्हें सामाजिक रूप से सशक्त करना है। इसके तहत पात्र महिलाओं को हर महीने 2,500 रुपये की वित्तीय सहायता उपलब्ध कराई जाएगी। वित्तीय वर्ष 2026-27 के बजट में इसके लिए 5,110 करोड़ रुपये का प्रावधान किया गया है और इससे दिल्ली की 17 लाख से अधिक महिलाओं को लाभ मिलने की उम्मीद है।कैबिनेट बैठक के बाद मुख्यमंत्री रेखा गुप्ता ने मंत्रिपरिषद के सदस्यों के साथ आयोजित प्रेस वार्ता में दिल्ली लक्ष्मी योजना की औपचारिक घोषणा की। उन्होंने कहा कि दिल्ली की बहनों के आर्थिक स्वावलंबन के लिए सरकार ने जो संकल्प लिया था, आज उसे पूरा कर दिया गया है। ‘दिल्ली लक्ष्मी योजना’ के तहत सभी पात्र महिलाओं को 2,500 रुपये प्रतिमाह की वित्तीय सहायता दी जाएगी। यह योजना लाखों महिलाओं के जीवन में आर्थिक सुरक्षा और आत्मनिर्भरता का नया अध्याय लिखेगी। दिल्ली सरकार ने अपने कार्यकाल के केवल सवा वर्ष के भीतर महिलाओं से किया गया यह महत्वपूर्ण वादा पूरा किया है। उन्होंने दिल्ली की सभी महिलाओं को इस ऐतिहासिक निर्णय पर शुभकामनाएं देते हुए कहा कि यह सरकार जनता के आशीर्वाद से बनी है और सदैव जनहित एवं महिला हित में कार्य करती रहेगी।

LIC ने सरकार को सौंपा 12,207 करोड़ रुपए का डिविडेंड चेक, वित्त मंत्री निर्मला सीतारमण को सौंपा गया ड्राफ्ट



मुंबई (आरएनएस)। LIC ऑफ़ इंडिया के CEO और MD, आर. दोराईस्वामी ने आज केंद्रीय वित्त और कॉर्पोरेट मामलों की मंत्री श्रीमती निर्मला सीतारमण को 12,207.25 करोड़ का डिविडेंड चेक सौंपा। यह डिविडेंड भारत सरकार के हिस्से का है, जिसे 27 जुलाई, 2026 को हुई सालाना आम बैठक (AGM) में शेयरधारकों ने मंजूरी दी थी।इस मौके पर भारत सरकार के वित्त मंत्रालय के वित्तीय सेवा विभाग के सचिव संजय लोहिया और LIC ऑफ़ इंडिया के अधिकारी - MD रत्नाकर पटनायक, MD श्री आर. चंद्र और नॉर्दर्न ज़ोन के ज़ोनल मैनेजर (I/C) श्री एन.एस. राघवा - भी मौजूद थे। LIC अपनी स्थापना के 70 शानदार साल पूरे कर रही है और 31 मार्च, 2026 तक इसका एसेट बेस 59.03 लाख करोड़ है। यह भारतीय जीवन बीमा बाज़ार में मार्केट लीडर बनी हुई है। अधिक जानकारी के लिए संपर्क करें: एजीक्यूटिव डायरेक्टर (CC), LIC ऑफ़ इंडिया, सेंट्रल ऑफिस,मुंबई। ईमेल आईडी: ed_cc@licindia.com वेबसाइट www.licindia.in पर जाएं।

राहुल गांधी ने अमित शाह पर लगाए गंभीर आरोप तो भड़की BJP, अखिलेश यादव को सपोर्ट में उतरना पड़ा



नई दिल्ली (आरएनएस)। संसद के मॉनसून सत्र में बुधवार को एंटी पेपर लीक बिल और छात्रों के प्रदर्शन पर पुलिस की कार्रवाई को लेकर भारी हंगामा हुआ। लोकसभा में नेता प्रतिपक्ष राहुल गांधी ने केंद्रीय गृह मंत्री अमित शाह पर गंभीर आरोप लगाए, जिसके बाद सदन का माहौल पूरी तरह से गरमा गया। भारतीय जनता पार्टी के सांसदों ने राहुल गांधी के बयान पर कड़ी आपत्ति जताते हुए उनसे माफी की मांग की। इस तीखी नोकझोंक के बीच समाजवादी पार्टी के मुखिया अखिलेश यादव भी राहुल गांधी के समर्थन में उठर आए। हंगामे को देखते हुए सदन की कार्यवाही को कुछ देर के लिए स्थगित करना पड़ा।

राहुल गांधी के अमित शाह पर गंभीर आरोप

‘लोक परीक्षा’ (अनुचित साधन निवारण) संशोधन विधेयक, 2026’ पर चर्चा के दौरान राहुल गांधी ने दिल्ली के जंतर-मंतर पर प्रदर्शन कर रहे छात्रों का मुद्दा उठाया। उन्होंने आरोप लगाया कि छात्रों के खिलाफ पुलिस कार्रवाई का

‘उन्हें सीरियसली लेता कौन है?’, कंगना रनौत ने ‘गटर जनरेशन’ वाले बयान पर CJP का पलटवार



नई दिल्ली (ए.)। आंदोलनकारी युवाओं और जेन-जी (Gen-Z) पीढ़ी को ‘गटर जनरेशन’ बताने और लड़कियों पर अश्लीलता का आरोप लगाने के बाद चोतरफा घिरा अभिनेत्री और भाजपा सांसद कंगना रनौत एक बार फिर अपने बयानों पर अड़ गई हैं। कंगना ने एक नया सेल्फी वीडियो जारी कर अपने विवादित बयानों का बचाव किया है और विरोध करने वालों पर तीखा निशाना साधा है। अभिनेत्री का दो टूक कहना है कि सार्वजनिक स्थलों पर अभद्र भाषा और अश्लील आचरण को किसी भी कीमत पर स्वीकार्य नहीं माना जा सकता।

आंध्र प्रदेश के भक्त ने साईं बाबा को भेंट किया 1 करोड़ का सोने का मुकुट, देखकर हर कोई रह गया दंग



शिरडी (आरएनएस)। देशभर में आज आषाढ़ी गुरु पूर्णिमा का पर्व अत्यंत श्रद्धा और धूमधाम के साथ मनाया जा रहा है। यह पवित्र दिन जीवन को दिशा देने वाले गुरुओं की वंदना और पूजा-अर्चना को समर्पित है। इस खास मौके पर महाराष्ट्र के प्रसिद्ध शिरडी साईं बाबा मंदिर में भक्ति और आस्था का एक अनूठा नजारा देखने को मिला, जब एक श्रद्धालु ने बाबा के चरणों में एक ऐसा अमूल्य उपहार समर्पित किया, जिसे देखकर वहां मौजूद हर कोई हैरान रह गया।

बाबा के मुकुट से पर्दा हटते ही खिले भक्तों के चेहरे

गुरु पूर्णिमा के इस पावन अवसर पर जैसे ही बाबा के इस चमकदार तोहफे से पर्पल रंग का पर्दा हटया गया, तो मंदिर प्रांगण में मौजूद श्रद्धालुओं के चेहरों पर खुशी और आश्चर्य देखते ही बन रहा था। गुरु-दक्षिणा के रूप में बाबा को यह अनोखी भेंट समर्पित की गई है, जो इस उत्सव के पहले ही दिन पूरे क्षेत्र में चर्चा का विषय बन गई है।

642 ग्राम वजनी और अमेरिकन डायमंड्स से सजा है मुकुट

साईं बाबा को यह भव्य मुकुट आंध्र प्रदेश के वेन्नोर के रहने वाले भक्त श्रीनिवास राव ने भेंट किया है। इस खूबसूरत और चमकते सोने के मुकुट का कुल

गया यह मुकुट महज सोने का एक आभूषण नहीं, बल्कि एक भक्त की अपने गुरु और ईश्वर के प्रति अटूट आस्था का प्रतीक है।

रेत माफिया के खिलाफ लॉ एनफोर्समेंट की बड़ी कार्रवाई, 5.5 करोड़ कैश और 15 किलो सोना बरामद

कोलकाता(आरएनएस)। पश्चिम बंगाल के बीरभूम पुलिस की ओर से रेत माफिया दुल्लू मंडल उर्फ मोहम्मद नजीबुद्दीन के खिलाफ लॉ एनफोर्समेंट ने बड़ी कार्रवाई की है। लॉ एनफोर्समेंट की ओर से की गई कार्रवाई की मुख्यमंत्री सुवेदु अधिकारी ने तारीफ की है। मुख्यमंत्री सुवेदु अधिकारी की ओर से सोशल मीडिया प्लेटफॉर्म ‘एक्स’ पर पोस्ट कर लिखा, रेत माफिया पर कार्रवाई के लिए हमारे लॉ एनफोर्समेंट स्टाफ का काम तारीफ के काबिल है। सूत्र से मिली जानकारी के आधार पर एक सटीक ऑपरेशन के बाद बीरभूम पुलिस ने मोहम्मद बाजार पुलिस स्टेशन के तहत गैरकानूनी रेत माफिया दुल्लू मंडल उर्फ मोहम्मद नजीबुद्दीन के ठिकाने पर एक बड़ी रेड की। मुख्यमंत्री ने लिखा, ऑपरेशन में गैरकानूनी तरीके से जमा की गई भारी मात्रा में दौलत का पता चला है। अब तक 5.5 करोड़ रुपए कैश बरामद किया गया और गिनती अभी भी जारी है। वहीं, 15 किलो सोना बरामद किया गया है।

भारतीय नाविकों पर हमले बर्दाश्त नहीं, होर्मुज में सुरक्षित आवाजाही बहाल हो संयुक्त राष्ट्र में भारत का कड़ा संदेश



न्यूयार्क(आरएनएस)। भारत ने संयुक्त राष्ट्र सुरक्षा परिषद (UNSC) की खुली बहस में होर्मुज जलडमरूमध्य में भारतीय नाविकों वाले जहाजों पर हुए हमलों की कड़ी निंदा की है। संयुक्त राष्ट्र में भारत के स्थायी प्रतिनिधि पी. हरीश ने इन घटनाओं पर गहरी चिंता जताते हुए क्षेत्र में तत्काल

तनाव कम करने और अंतरराष्ट्रीय जलमार्गों पर सुरक्षित आवाजाही बहाल करने की अपील की। डेमोक्रेटिक रिपब्लिक ऑफ कांगो द्वारा बुलाई गई सुरक्षा परिषद की बैठक में पी. हरीश ने बताया कि हालिया हमलों में एक भारतीय नागरिक की मौत हो चुकी है, एक अन्य लापता है और कई भारतीय घायल हुए हैं।उन्होंने कहा कि भारत इस महीने होर्मुज जलडमरूमध्य से गुजरने वाले कई जहाजों पर हुए हमलों की कड़ी निंदा करता है।

इनमें तत्सर् गैलेक्सी, M T अल वाहिया और M T मोम्बासा जैसे जहाज शामिल हैं। भारत ने कहा कि समुद्री यात्रियों को निशाना बनाना और होर्मुज जलडमरूमध्य जैसे महत्वपूर्ण अंतरराष्ट्रीय जलमार्गों पर स्वतंत्र एवं सुरक्षित आवाजाही में बाधा डालना पूरी तरह अस्वीकार्य है। भारत ने क्षेत्र में शांति, सुरक्षा और स्थिरता के लिए संवाद और कूटनीति को ही एकमात्र प्रभावी रास्ता बताया।

जापान में भूकंप से मृतकों की संख्या 13 हुई

>>> दूसरे दिन भी जारी रहा राहत और बचाव अभियान

टोक्यो,(ए.)। जापान के दक्षिणी मुख्य द्वीप क्यूशू में आए 7.1 तीव्रता के शक्तिशाली भूकंप के बाद राहत एवं बचाव अभियान दूसरे दिन भी जारी रहा। इस प्राकृतिक आपदा में अब तक 13 लोगों की मौत हो चुकी है, जबकि कई लोग घायल और कुछ अब भी लापता बताए जा रहे हैं, जिससे मरने वालों की संख्या बढ़ने का अंदेशा है। प्रभावित क्षेत्रों में बड़े पैमाने पर बचाव कार्य चलाया जा रहा है।

सबसे अधिक प्रभावित कुमामोतो प्रांत के काशिमा टाउन में स्थित एक शॉपिंग मॉल की दूसरी मंजिल ढह गई। प्रारंभिक जानकारी के अनुसार गैस रिसाव के बाद हुए विस्फोट के कारण यह हादसा हुआ। मलबे से कई लोगों को बाहर निकाला गया है, जबकि अन्य की तलाश जारी है। वहीं



यात्सुशिरो स्थित निप्पॉन पेपर इंडस्ट्रीज की फैक्ट्री में चिमनी गिरने से कई कर्मचारी मलबे में दब गए। भूकंप के बाद करीब 2.6 लाख लोगों को एहतियातन सुरक्षित स्थानों पर जाने की सलाह दी गई। सुनामी की चेतावनी कुछ घंटों बाद

कुमामोतो भूकंप पर पीएम मेलोनी ने जताया दुःख, जापान को पूर्ण समर्थन का भरोसा

टोक्यो (ए.)। जापान के दक्षिण-पश्चिमी कुमामोतो प्रांत में आए भीषण भूकंप से हुई तबाही पर इटली की प्रधानमंत्री जॉर्जिया मेलोनी ने गहरा दुःख जाहिर किया है। उन्होंने पीढ़ियों के प्रति संवेदनाएं व्यक्त कर मुश्किल घड़ी में जापान के साथ इटली की एकजुटता और पूर्ण समर्थन का भरोसा दिया है। इस शक्तिशाली भूकंप में अब तक एक व्यक्ति की मौत हुई है और कई लोग घायल हुए हैं, वहीं बड़े पैमाने पर संपत्ति का नुकसान हुआ है।

इटली की पीएम मेलोनी ने एक्स पर अपनी संवेदनाएं साझा कर लिखा, जापान के लोगों के प्रति मेरी गहरी संवेदनाएं हैं। कुमामोतो प्रांत में आए भीषण भूकंप से प्रभावित सभी लोगों के बारे में मेरी सोच और प्रार्थनाएं उनके साथ हैं। उन्होंने राहत और बचाव कार्य में दिन-रात जुटे कर्मियों की सराहना कर इस बहुत ही सराहनीय कार्य बताया। उन्होंने अपने मित्र प्रधानमंत्री सांने तकाइची और पूरे जापान देश के लिए इटली की सरकार की ओर से एकजुटता और समर्थन का आश्वासन दिया।

फीचर

सुपरस्टार रजनीकांत प्रकाशित करेंगे अपनी आत्मकथा

मुंबई (ए.)। अपने प्रशंसकों के लिए सुपरस्टार रजनीकांत अपनी आत्मकथा प्रकाशित करने वाले हैं, जिसमें वह अपनी जिंदगी के अनसुने और प्रेरणादायक अनुभवों को प्रकाशित करावाएंगे। बताया जा रहा है कि इस परियोजना पर काफी समय से काम चल रहा है। रिपोर्ट्स के मुताबिक प्रस्तावित आत्मकथा में रजनीकांत के निजी जीवन, संघर्ष, फिल्मी करियर और सफलता तक पहुंचने की पूरी यात्रा का विस्तार से उल्लेख होगा। इसमें उनके शुरुआती दिनों से लेकर भारतीय सिनेमा के सबसे लोकप्रिय सितारों में शामिल होने तक के कई अनसुने और दिलचस्प प्रसंग शामिल किए जा सकते हैं। माना जा रहा है कि यह पुस्तक उनके प्रशंसकों को उनके जीवन के ऐसे पहलुओं से परिचित कराएगी, जिनके बारे में अब तक बहुत कम जानकारी सामने आई है। आत्मकथा के साथ-साथ

इस पर आधारित एक बायोपिक फिल्म बनने की भी चर्चाएं तेज हैं। खबरों के अनुसार, रजनीकांत ने इस विषय पर अपने करीबी सहयोगियों से प्रारंभिक स्तर पर विचार-विमर्श किया है। हालांकि, फिल्म निर्माण या आत्मकथा के प्रकाशन को लेकर अभी तक किसी तरह की आधिकारिक पुष्टि नहीं हुई है। फिल्मी मोर्चे पर रजनीकांत इन दिनों अपनी आगामी फिल्मों में व्यस्त हैं। उनकी बहुप्रतीक्षित फिल्म जेलर 2 का निर्देशन नेल्सन दिलीपकुमार कर रहे हैं। इसके अलावा वह धर्मन की शूटिंग भी कर रहे हैं। इस फिल्म में अभिनेत्री सिमरन एक बार फिर रजनीकांत के साथ नजर आएंगी। दोनों इससे पहले वर्ष 2019 में रिलीज हुई फिल्म पेन्ना में साथ काम कर चुके हैं।

हाल ही में सिमरन ने एक बातचीत में रजनीकांत के साथ दोबारा काम करने पर खुशी व्यक्त की। उन्होंने कहा कि रजनीकांत उनके लिए प्रेरणा का स्रोत हैं और वह बेहद सरल, विनम्र तथा जमीन से जुड़े व्यक्तित्व के धनी हैं। सिमरन के अनुसार, इतनी बड़ी लोकप्रियता हासिल करने के बावजूद रजनीकांत में अहंकार बिल्कुल नहीं है और उनसे बहुत कुछ सीखने को मिलता है। रजनीकांत हाल ही में निर्देशक लोकेश कन्नगराज की फिल्म कुली में दिखाई दिए थे। इस एक्शन फिल्म को दर्शकों का अच्छा प्रतिसाद मिला और इसने दुनिया भर में 500 करोड़ रुपये से अधिक का कारोबार किया।

‘कहानी 3’ में विद्या बालन की जगह यामी गौतम की हो सकती है एंट्री

मुंबई (ए.)। चर्चित थ्रिलर फ्रेंचाइजी ‘कहानी’ के तीसरे भाग पर काम शुरू हो चुका है और इसका निर्देशन एक बार फिर सुजॉय घोष ही करेंगे। पहली दो फिल्मों में अपनी शानदार अदाकारी से दर्शकों का दिल जीतने वाली विद्या बालन की जगह इस बार अभिनेत्री यामी गौतम को मुख्य किरदार के लिए चुने जाने की चर्चा है।

हालांकि, निर्माताओं की ओर से अभी तक इस संबंध में कोई आधिकारिक घोषणा नहीं की गई है। रिपोर्ट्स के अनुसार, ‘कहानी 3’ पिछली फिल्मों का सीधा सीकवल नहीं होगी, बल्कि पूरी तरह नई कहानी के साथ दर्शकों के सामने आएगी। इसके बावजूद फिल्म में रहस्य, रोमांच और सस्पेंस का वही माहौल बनाए रखा जाएगा, जिसने ‘कहानी’ फ्रेंचाइजी को दर्शकों के बीच खास पहचान दिलाई थी। फिलहाल फिल्म प्री-प्रोडक्शन चरण में है और निर्माता शूटिंग

वापस ले ली गई, लेकिन जापान मौसम विज्ञान एजेंसी ने अगले दो-तीन दिनों तक आफ्टरशॉक की आशंका जताते हुए लोगों से सतर्क रहने को कहा है।

प्रधानमंत्री सनाए ताकाइची ने मॉडिया को बताया कि कई सड़कें, पुल और इमारतें क्षतिग्रस्त हुई हैं तथा कुछ इलाकों में बिजली आपूर्ति बाधित हुई है। हालांकि, आसपास के परमाणु ऊर्जा संयंत्र सुरक्षित पाए गए हैं। भूकंप के असर से टोयोटा, होंडा और निप्पॉन पेपर ने कुछ संयंत्रों का संचालन अस्थायी रूप से रोक दिया है।

शिकांसैन बुलेट ट्रेन, स्थानीय रेल सेवाएं और कुमामोतो हवाई अड्डे का संचालन भी सुरक्षा जांच के लिए अस्थायी रूप से बंद कर दिया गया है। रक्षा मंत्रालय ने राहत कार्यों में सहयोग के लिए सैन्य विमान और अतिरिक्त संसाधन तैनात किए हैं।

क्या ट्रंप-जेलेंस्की की मुलाकात में बना प्लान? यूक्रेन का दावा- रूस की तेल रिफाइनरी-सैन्य अड्डे पर की बमबारी



कीव (ए.)। यूक्रेन ने बुधवार को दावा किया कि उसकी सेना ने रातभर चले अभियान में रूस की सबसे बड़ी तेल रिफाइनरियों में से एक पर हमला किया। यूक्रेन का कहना है कि यह रूस पर आर्थिक, सैन्य और कूटनीतिक दबाव बढ़ाने की उसकी रणनीति का हिस्सा है।

यूक्रेन ने कहा कि उसकी लंबी दूरी की ड्रोन और मिसाइल क्षमताओं ने हाल के महीनों में रूस के तेल प्रतिष्ठानों को लगातार निशाना बनाया है। उसके अनुसार, इन हमलों से रूस में ईंधन संकट गहराया है, जिससे यूक्रेन पर पूर्ण पैमाने के आक्रमण के चार साल से अधिक समय बाद भी क्रेमलिन पर दबाव बढ़ा है।

रियाजान तेल रिफाइनरी में लगी आग

यूक्रेन के जनरल स्टाफ के मुताबिक, रात में हुए हमले में रियाजान तेल रिफाइनरी में आग लग गई। इस रिफाइनरी की सालाना क्षमता लगभग 1.7 करोड़ टन तेल प्रसंस्करण की है और यहां पेट्रोल, डीजल, विमानन ईंधन तथा अन्य पेट्रोलियम उत्पाद तैयार किए जाते हैं। यह रिफाइनरी यूक्रेन की सीमा से करीब 400 किलोमीटर दूर स्थित है।

करिश्मा के स्वभाव में काफी एटीट्यूड दिखाई देता था : शगुफ़ता अली

मुंबई (ए.)। हाल ही में बॉलीवुड अभिनेत्री शगुफ़ता अली ने फिल्म ‘हीरो नंबर 1’ की शूटिंग से जुड़े अपने अनुभव साझा किए हैं। वर्ष 1997 की सुपरहिट कॉमेडी फिल्म ‘हीरो नंबर 1’ में उन्होंने करिश्मा कपूर के साथ काम करने को लेकर खुलकर बात की। करिश्मा की मेहनत की सराहना करते हुए शगुफ़ता ने कहा कि वह अपने काम के प्रति बेहद समर्पित थीं, लेकिन अभिनेत्री के स्वभाव में काफी एटीट्यूड भी दिखाई देता था। उन्होंने गोविंदा और करिश्मा कपूर की लोकप्रिय जोड़ी के अलग होने को लेकर भी अपनी राय रखी। एक बातचीत के दौरान जब शगुफ़ता अली से पूछा गया कि कई सुपरहिट फिल्मों के बावजूद गोविंदा और करिश्मा कपूर की जोड़ी आगे क्यों नहीं चल सकी, तो उन्होंने कहा कि संभव है समय के साथ दोनों के बीच पहले जैसा तालमेल या रुचि नहीं रही हो। उन्होंने यह भी कहा कि फिल्म उद्योग में कलाकारों की महत्वाकांक्षा और व्यक्तिगत व्यवहार भी कई बार पेशेवर रिश्तों को प्रभावित करते हैं।

उनके अनुसार करिश्मा बेहद मेहनती थीं, लेकिन उनमें अत्यधिक महत्वाकांक्षा और एटीट्यूड भी नजर आता था। शगुफ़ता अली ने यह भी कहा कि किसी भी फिल्म की सफलता के लिए कलाकारों के बीच अच्छा तालमेल बेहद जरूरी होता है। उनके अनुसार कैमरे के सामने बेहतरीन प्रदर्शन तभी संभव है, जब कलाकार एक-दूसरे का सम्मान करें और सहयोगात्मक माहौल में काम करें। उन्होंने कहा कि चाहे शूटिंग हो या प्रचार, दोनों कलाकारों को एक-दूसरे को बराबर महत्व देना चाहिए। शगुफ़ता ने यह भी बताया कि वह अपने लंबे अभिनय करियर में हमेशा पेशेवर रवैया अपनाती रही हैं। उन्होंने कहा कि यदि कोई सह-



कमी और कुछ सदस्य देशों द्वारा प्रक्रिया को बाधित करने के प्रयासों की कड़ी आलोचना की।

राजदूत हरीश ने कहा कि पिछले सत्रों की तरह, आईजीएन का 80वां सत्र भी किसी इस तरह के परिणाम या पहल पर सहमत बनाने में विफल रहा, जिससे वास्तविक सुधारों को लागू करने का मार्ग प्रशस्त हो सके।

यह हमला ऐसे समय हुआ, जब कुछ घंटे पहले ही यूक्रेन के राष्ट्रपति वोलोदिमिर जेलेंस्की ने वॉशिंगटन में अमेरिकी राष्ट्रपति डोनाल्ड ट्रंप से मुलाकात की थी। इस बैठक का उद्देश्य यूक्रेन के लिए अमेरिका का और अधिक सहयोग हासिल करना बताया गया। रियाजान के गवर्नर पावेल मालकोव ने कहा कि ड्रोन हमले में छह लोगों को अस्पताल में भर्ती कराया गया। उन्होंने बताया कि ड्रोन का मलबा गिरने से कुछ औद्योगिक स्थलों पर आग लग गई, हालांकि उन्होंने उन स्थानों की पहचान नहीं बताई।

जेलेंस्की ने सोशल मीडिया पर लिखा, रूस को यह महसूस होना चाहिए कि युद्ध का हर दिन उसके लिए और महंगा साबित होगा। हमें आक्रामक पक्ष को कमजोर करना होगा और उस पर दबाव बनाए रखना होगा, ताकि इस युद्ध के अंत को और करीब लाया जा सके।

ट्रंप से मुलाकात पर क्या बोले जेलेंस्की?

जेलेंस्की ने कहा कि अमेरिकी राष्ट्रपति के साथ उनकी "अच्छी बैठक" हुई। वहीं, ट्रंप ने इस मुलाकात को "बड़ा सम्मान" बताया। दोनों नेताओं के बीच बातचीत बंद कमरे में हुई। ट्रंप ने दृढ़ सोशल पर लिखा, "कई मुहों पर चर्चा हुई। बैठक बहुत अच्छी रही।" जेलेंस्की ने बताया कि उन्होंने वॉशिंगटन में अमेरिकी सीनेट के दोनों दलों के 60 से अधिक सांसदों से भी मुलाकात की। उन्होंने रूस पर और अधिक प्रतिबंध लगाने की जरूरत पर जोर दिया।

उन्होंने रक्षा कंपनियों लॉकहीड मार्टिन और रैथियॉन के प्रतिनिधियों से भी मुलाकात की। इससे कुछ दिन पहले रैथियॉन का एक प्रतिनिधिमंडल कीव गया था। यूक्रेन को उम्मीद है कि वह पैट्रियट वायु रक्षा प्रणाली जैसे उन्नत हथियारों का निर्माण स्वयं कर सकेगा। इसी महीने ट्रंप ने कहा था कि अमेरिका यूक्रेन को पैट्रियट प्रणाली के निर्माण का लाइसेंस देगा, ताकि वह रूस की बैलिस्टिक मिसाइलों का मुकाबला कर सके।

बंटवारा 1947 का ट्रेलर रिलीज

आमिर खान प्रोडक्शंस की बहुप्रतीक्षित फिल्म बंटवारा 1947 का शानदार ट्रेलर रिलीज कर दिया गया है। राजकुमार संतोषी के निर्देशन में बनी इस फिल्म में सनी देओल, शबाना आज़मी और प्रीति जिंटा मुख्य भूमिकाओं में नजर आएंगे। फिल्म भारत के विभाजन के दर्दनाक दौर और उस समय आम लोगों की जिंदगी में आए बदलावों को



भावनात्मक तरीके से पेश करती है। यह फिल्म पार्टिशन डे यानी 14 अगस्त 2026 को दुनियाभर के सिनेमाघरों में रिलीज होगी। फिल्म के टीजर और पोस्टरस के बाद अब ट्रेलर ने दर्शकों के बीच उत्सुकता बढ़ा दी है। ट्रेलर में 1947 के विभाजन की पृष्ठभूमि में एक ऐसे परिवार की कहानी दिखाई गई है, जिसकी जिंदगी हिंसा, डर और मजबूर पलायन की वजह से पूरी तरह बदल जाती है। कभी साथ रहने वाले लोग बंटवारे की आग में एक-दूसरे से दूर हो जाते हैं, लेकिन फिल्म यह संदेश देती है कि मुश्किल से मुश्किल हालात में भी इंसानियत और उम्मीद को जिंदा रखा जा सकता है। ट्रेलर में सनी देओल एक ऐसे किरदार में नजर आ रहे हैं, जो हालात कितने भी कठिन क्यों न हों, अपने सिद्धांतों और जमीर से समझौता नहीं करता।

तेलुगु अभिनेत्री पावला का निधन

अनुभवो तेलुगु अभिनेत्री पावला श्यामला का मंगलवार तड़के 75 वर्ष की आयु में निधन हो गया। रिपोर्ट्स के अनुसार, वह उम्र संबंधी स्वास्थ्य समस्याओं के कारण हैदराबाद के उस्मानिया जनरल अस्पताल में भर्ती थीं, जहां उन्हें गंभीर कार्डियक अरेस्ट आया। उनके निधन से तेलुगु फिल्म इंडस्ट्री में शोक की लहर दौड़ गई है। आंध्र प्रदेश के गुंटूर जिले के अमरावती में नेथी श्यामला के रूप में जन्मी पावला श्यामला ने अपने अभिनय करियर की शुरुआत रंगमंच से की थी। बाद में उन्होंने फिल्म बाबई अब्बाई से तेलुगु सिनेमा में कदम रखा और जल्द ही एक भरोसेमंद सहायक अभिनेत्री के रूप में अपनी पहचान बना ली। अपने लंबे करियर में उन्होंने कई यादगार फिल्मों में अभिनय किया, जिनमें 'चैलेंज', श्रीवारिकी प्रेमलेखा, मोगुडु पेछु, इडा प्रपंचम, स्वर्णकमलम, बाबू बंगाराम, गुंटूर टॉकीज, शौषा, नेनु लोकल और माथु वडालारा जैसी फिल्में शामिल हैं। पावला श्यामला का निजी जीवन भी चुनौतियों से भरा रहा। बीते कुछ वर्षों में वह गंभीर स्वास्थ्य समस्याओं और आर्थिक तंगी से जूझ रही थीं।

ईशा की पोस्ट से मचा बवाल

मशहूर सिंगर और रैंपर बादशाह अपने सुपरहिट गानों के साथ-साथ निजी जिंदगी को लेकर भी अक्सर सुर्खियों में रहते हैं। पिछले कुछ महीनों से उनकी शादी चर्चा का विषय बनी हुई है। शादी के महज चार महीने बाद ही उनके रिश्ते को लेकर तरह-तरह की चर्चाएं शुरू हो गई हैं। इसकी वजह ईशा रिखी की हालिया इंस्टाग्राम पोस्ट बनी है, जिसे देखने के बाद सोशल मीडिया पर बादशाह और ईशा के रिश्ते में अनबन और तलाक की अटकलें तेज हो गई हैं। ईशा ने अपनी पोस्ट में लिखा, कुछ लड़ाइयां ऐसी होती हैं जो शरीर पर कोई दिखाई देने वाला घाव नहीं छोड़तीं। लंबे समय तक मैं चुप रही क्योंकि मैं डरी हुई थी। मुझे लगता था कि मेरे पिता के पास इतना प्रभाव, ताकत और संसाधन हैं कि उनके सामने मैं कुछ नहीं कर सकती। मैंने खुद को यह समझा लिया था कि चुप रहना ही मेरे लिए सबसे सुरक्षित रास्ता है। लेकिन मेरी खामोशी कभी भी मेरी सहमति नहीं थी। वह सिर्फ मेरा जीवित रहने का तरीका था। आज मैंने डर के बजाय हिम्मत को चुना है।

पटकथा, अप्रत्याशित दिवस्ट, सस्पेंस और मजबूत महिला किरदारों के कारण हिंदी सिनेमा की सबसे सफल थ्रिलर फिल्मों में शामिल हैं। विद्या बालन के अभिनय ने इन फिल्मों को अलग पहचान दिलाई और यह फ्रेंचाइजी आज भी दर्शकों के बीच लोकप्रिय बनी हुई है। निर्देशक सुजॉय घोष रहस्य और सस्पेंस पर आधारित फिल्मों के लिए जाने जाते हैं।

रिपोर्ट्स के मुताबिक, उनका प्रयास है कि ‘कहानी 3’ नई कहानी और नए किरदारों के साथ ताजगी लेकर आए, लेकिन इसकी मूल भावना और रोमांच पहले की तरह बरकरार रहे। टीम फिलहाल पटकथा, कलाकारों और शूटिंग की तैयारियों को अंतिम रूप देने में लगी हुई है। यदि सब कुछ तय योजना के अनुसार रहा तो जल्द ही फिल्म की शूटिंग शुरू हो सकती है।

‘कहानी’ और ‘कहानी 2’ अपनी दमदार

ICC रैंकिंग: शुभमन गिल बने वनडे में दुनिया के नंबर एक बल्लेबाज, वैभव ने लगाई लंबी छलांग



दुबई (ए.)। बुधवार को जारी आईसीसी की ताजा रैंकिंग में भारतीय टीम के कप्तान शुभमन गिल एक बार फिर वनडे में दुनिया के नंबर वन बल्लेबाज बन गए हैं। वहीं, वैभव सूर्यवंशी को भी टी20 रैंकिंग में जबरदस्त फायदा पहुंचा है।हरारे में जिम्बाब्वे के खिलाफ टी20 सीरीज में भारत की 3-0 की जीत के बाद वैभव ने ताजा टी20 इंटरनेशनल रैंकिंग में 230 पायदान की छलांग लगाई है। 15 वर्षीय वैभव टॉप 50 रैंकिंग में शामिल हो गए हैं। जिम्बाब्वे के खिलाफ तीन मुकाबलों में वैभव ने 50.33 की औसत से खेलते हुए 151 रन बनाए थे और उन्हें ‘प्लेयर ऑफ द सीरीज’ चुना गया था। वैभव 536 रेटिंग पॉइंट्स के साथ अपने करियर की सर्वश्रेष्ठ 48वीं रैंकिंग पर पहुंच गए हैं।ईशान किशन क्रिकेट के सबसे छोटे फॉर्मेट में दुनिया के नंबर एक बल्लेबाज बने हुए हैं। ईशान के 910 रेटिंग प्वाइंट्स हैं। तिलक वर्मा ने दो पायदान की छलांग लगाई है और वह छठे नंबर पर पहुंच गए हैं, जबकि श्रेयस अय्यर सात स्थान ऊपर चढ़कर 24वें स्थान पर आ गए हैं। लेग स्पिनर रवि बिर्नोई को भी बड़ा फायदा हुआ है। जिम्बाब्वे सीरीज में 3 विकेट लेने के साथ ही वह टी20 इंटरनेशनल रैंकिंग में 31 स्थान की छलांग लगाकर 41वें नंबर पर आ गए हैं।सीरीज गंवाने के बावजूद जिम्बाब्वे के कई खिलाड़ियों को भी ताजा रैंकिंग में फायदा पहुंचा है। रयान बर्ल टी20 इंटरनेशनल बल्लेबाजों की रैंकिंग में छह स्थान ऊपर चढ़कर संयुक्त रूप से 85वें स्थान पर आ गए, जबकि तेज गेंदबाज ब्लेसिंग मुजराबानी गेंदबाजी रैंकिंग में 10 स्थान ऊपर चढ़कर 26वें स्थान पर पहुंच गए।वनडे फॉर्मेट में न्यूजीलैंड के बल्लेबाज डेरिल मिचेल से नंबर एक की कुर्सी को भारतीय कप्तान शुभमन गिल ने ले लिया है। मिचेल जनवरी से दुनिया के नंबर एक वनडे बल्लेबाज बने हुए थे। हालांकि, मिचेल के हाल में इंटरनेशनल मैचों में न खेलने की वजह से भारतीय ओपनर फिर से टॉप पर आ गया है।वनडे बॉलिंग रैंकिंग में भी बदलाव देखने को मिला। नामीबिया के बाएं हाथ के स्पिनर बर्नार्ड शोल्ट्ज ने लगातार अच्छा प्रदर्शन करते हुए टॉप सात में जगह बनाई। उन्होंने यूट्रेकट में नेपाल और नीदरलैंड के साथ हुई आईसीसी मेंस क्रिकेट वर्ल्ड कप लीग 2 ट्राई-सीरीज में शानदार खेल दिखाया।

एशियाई खेल 2026 के लिए भारतीय पुरुष हॉकी टीम घोषित, हरमनप्रीत सिंह के हाथों में कमान

नई दिल्ली, (ए.)। हॉकी इंडिया ने बुधवार को जापान के आइची-नागोया में 19 सितंबर से 4 अक्टूबर तक होने वाले 20वें एशियाई खेल 2026 के लिए 20 सदस्यीय भारतीय पुरुष हॉकी टीम की घोषणा कर दी है। टीम की कप्तानी स्टार डिफेंडर और ड्रैग-पिलक विशेषज्ञ हरमनप्रीत सिंह करेंगे, जबकि अनुभवी मिडफील्डर मनप्रीत सिंह टीम के उपकप्तान होंगे।

भारत मौजूदा एशियाई खेल चैंपियन के रूप में टूर्नामेंट में उतरेगा। हरमनप्रीत सिंह की कप्तानी में भारतीय टीम ने 2023 के हांगझोउ एशियाई खेलों में स्वर्ण पदक जीतकर पेरिस ओलंपिक का टिकट हासिल किया था। इस बार भी टीम का लक्ष्य खिताब बचाने के साथ-साथ लॉस एंजलिस 2028 ओलंपिक का सीधा कोटा हासिल करना होगा।

गोलकीपिंग की जिम्मेदारी मोहित एचएस और सूरज करकेरा संभालेंगे। रक्षापंक्ति में जरमनप्रीत सिंह,



हरमनप्रीत सिंह, अमित रोहिदास, जुगराज सिंह, संजय, सुमित और यशदीप सिबाच शामिल हैं।मिडफील्ड में राजेंद्र सिंह, राज कुमार पाल, हार्दिक सिंह, मनप्रीत

सिंह, नीलकांत शर्मा और विवेक सागर प्रसाद टीम की कप्तान संभालेंगे। वहीं आक्रमण की जिम्मेदारी दिलप्रीत सिंह, शिलानंद लाकड़ा, सुखजीत सिंह, मनदीप सिंह

कॉमनवेल्थ गेम्स 2026: बॉक्सर साक्षी ने देश के लिए पक्का किया मेडल, महिला 51 किग्रा वर्ग के सेमीफाइनल में पहुंचीं



ग्लासगो(ए.)। कॉमनवेल्थ गेम्स 2026 में बुधवार को भारत की महिला मुक्केबाज साक्षी ने शानदार प्रदर्शन करते हुए महिला 51 किलोग्राम वर्ग के सेमीफाइनल में प्रवेश कर लिया है। क्वार्टरफाइनल मुकाबले में उन्होंने नॉर्दन आयरलैंड की कैटलिन फ्रायर्स को एकतरफा अंदाज में 5-0 से हराकर भारत के लिए कम से कम सिल्वर मेडल पक्का कर लिया है।एसईसी हॉल-5 में खेले गए इस मुकाबले में साक्षी ने शुरुआत से ही आक्रामक खेल दिखाया और तीनों राउंड में अपने प्रतिद्वंद्वी पर दबदबा बनाए रखा। पांचों जजों ने मुकाबला साक्षी के पक्ष में दिया और उन्हें सर्वसम्मत निर्णय के आधार पर विजेता घोषित किया। सभी जजों ने साक्षी को 29 अंक दिए, जबकि फ्रायर्स को 25 से 27 अंकों के बीच अंक मिले। दूसरे राउंड में फ्रायर्स का एक अंक चेतावनी के कारण काटा गया, जिससे भारतीय मुक्केबाज को बहुत और मजबूत हो गई।इस जीत के साथ साक्षी ने सेमीफाइनल में अपनी जगह पक्की कर ली है। कॉमनवेल्थ गेम्स के बॉक्सिंग फॉर्मेट के तहत सेमीफाइनल में हारने वाले दोनों खिलाड़ियों को ब्रॉन्ज मेडल मिलता है, इसलिए उनका कम से कम ब्रॉन्ज मेडल पक्का हो गया है। अब साक्षी अपनी अगली बाउट जीतकर गोल्ड मैच तक

पहुंचना चाहेंगी। साक्षी कॉमनवेल्थ गेम्स 2026 के सेमीफाइनल में पहुंचने वाले चौथी भारतीय बॉक्सर हैं; उनसे पहले प्रीति, प्रिया और जादुमनी सिंह भी अपनी-अपनी वेट कैटेगरी में अंतिम चार में जगह बना चुके हैं। प्रिया ने कॉमनवेल्थ गेम्स 2026 में महिलाओं के 60 किग्रा सेमीफाइनल में शानदार एंट्री की। उन्होंने क्वार्टर फाइनल में स्कॉटलैंड की नियाम मिशेल को प्वाइंट्स के आधार पर 4-1 से हराया।वहीं, प्रीति ने नॉर्दन आयरलैंड की निकोल क्लाइड के खिलाफ एकतरफा और सर्वसम्मत फैसले से जीत हासिल कर महिलाओं के 54 किग्रा वर्ग के सेमीफाइनल में जगह बनाई।

18वां रणधीर वर्मा इंटर स्कूल अंडर-13 क्रिकेट टूर्नामेंट 1 अगस्त से, आयोजन समिति गठित

पटना,(ए.)। 18वें रणधीर वर्मा इंटर स्कूल अंडर-13 क्रिकेट टूर्नामेंट के सफल संचालन के लिए सात सदस्यीय आयोजन समिति का गठन किया गया है। पूर्व आईपीएस रणधीर वर्मा फार्गंडेशन के संस्थापक-सह-सचिव एवं भाजपा क्रांीडा प्रकाष्ठ के प्रदेश संयोजक सतीश राजू ने बुधवार को समिति के गठन और तैयारियों की आधिकारिक जानकारी साझा की।उन्होंने बताया कि यह निर्णय आज आयोजन समिति की बैठक में लिया गया। इस प्रतिष्ठित प्रतियोगिता की जिम्मेदारी सरदार पटेल स्पोर्ट्स फार्गंडेशन को सौंपी गई है।मौसम की प्रतिकूल परिस्थितियों को देखते हुए प्रतियोगिता की तिथि में बदलाव किया गया है। अब यह टूर्नामेंट 25 जुलाई के स्थान पर 1 अगस्त से श्रीकृष्णा क्रिकेट मैदान, खेमनीचक में खेला जाएगा।राजेश यादव, विकास कुमार गोल्डी, कंचन कुमारी, विकास सिंह, मोहित श्रीवास्तव, सचिन राणावत, अभिराम शर्मा आयोजन समिति की सदस्य होंगे।वहीं भौतिक चिकित्सा टीम में डॉ यशित कुशान एवं डॉक्टर पूरब सिन्हा को शामिल किया गया है।सभी मुकाबले 21-21 ओवर के नॉकआउट फॉर्मेट में होंगे, जिससे हर मैच निर्णायक और रोमांचक होगा।

छत्तीसगढ़ समाचार

मेघा एनीकट पर जानलेवा सफर, उफनते पानी के बीच जोखिम उठाकर गुजर रहे लोग



अपनाने की लगातार अपील की जा रही है। बारिश के इस दौर में थोड़ी-सी असावधानी भारी पड़ सकती है। मालूम हो कि जिले में रूक-रूककर भारी बारिश हो रही है, इससे जनजीवन प्रभावित है। धमतरी, (ए.)। जिले में रूक-रूककर भारी बारिश हो रही है, इससे जनजीवन प्रभावित है। लगातार हो रही बारिश के कारण धमतरी जिले के मगरलौड विकासखंड स्थित मेघा एनीकट पूरी तरह लबालब हो गया है। एनीकट के ऊपर से तेज बहाव के साथ पानी बह रहा है, इसके बावजूद कई लोग अपनी जान जोखिम में डालकर बाइक और पैदल आवागमन कर रहे हैं। तेज धार के बीच वाहन निकालते लोगों की तस्वीरें चिंता बढ़ा रही हैं। जरा-सी चूक किसी बड़े हादसे का कारण बन सकती है।स्थानीय लोगों का कहना है कि पानी का बहाव लगातार बना हुआ है, फिर भी कुछ लोग लापरवाही बरतते हुए एनीकट पार करने की कोशिश कर रहे हैं। प्रशासन और पुलिस द्वारा ऐसे स्थानों से दूर रहने तथा सुरक्षित वैकल्पिक मार्ग

अपनाने की लगातार अपील की जा रही है। बारिश के इस दौर में थोड़ी-सी असावधानी भारी पड़ सकती है। मालूम हो कि जिले में रूक-रूककर भारी बारिश हो रही है, इससे जनजीवन प्रभावित है। धमतरी जिला अंतर्गत नगरी ब्लाक के देउरपारा-सिहावा क्षेत्र में बारिश के दबाव के चलते पुल बह जाने से ग्राम सिरसिदा, छिपलीपारा, देवपुर, सोनामगर, भैसामुड़ा, चारगांव, मेचका, रिसगांव, भीतररास सहित अनेक गांवों का संपर्क टूट गया है।जिले के प्रमुख गंगरेल बांध में 30 हजार क्यूसेक से अधिक पानी की आवक हो रही है।

बदलते बस्तर का संदेश लेकर दिल्ली रवाना हुआ बस्तर का प्रतिनिधिमंडल

राष्ट्रपति से करेंगे मुलाकात, बस्तर की समृद्ध जनजातीय संस्कृति से कराएंगे परिचित

रायपुर,(आरएनएस)। बस्तर की समृद्ध जनजातीय संस्कृति, सामाजिक परंपराओं और बदलते बस्तर की नई तस्वीर को राष्ट्रीय पटल पर प्रस्तुत करने के उद्देश्य से बस्तर के परगना मांझी, चालाकी, समाज प्रमुख, बस्तर पंडुम-2026 के प्रसिद्ध जनजातीय युवा कलाकार, जनजातीय समाज प्रतिनिधि तथा बस्तर के पद्मश्री सम्मान प्राप्तकर्ताओं सहित 164 व्यक्तियों का प्रतिनिधिमंडल आज दिल्ली के लिए रवाना हुआ। यह प्रतिनिधिमंडल राष्ट्रपति भवन में आयोजित कार्यक्रम में माननीय राष्ट्रपति द्रोपदी मुर्मू से मुलाकात करेगा तथा बस्तर की गौरवशाली सांस्कृतिक विरासत, लोक परंपराओं और सामाजिक व्यवस्था से उन्हें अवगत कराएगा।

प्रतिनिधिमंडल के सदस्य राष्ट्रपति के समक्ष यह संदेश भी रखेंगे कि आज का बस्तर हिंसा और भय की पहचान से निकलकर शांति, विकास और विश्वास के नए दौर में प्रवेश कर चुका है। बस्तर के युवा अपनी संस्कृति, परंपराओं और प्रतिभा के बल पर देशभर में नई पहचान बना रहे हैं। वे राष्ट्रपति को बताएंगे कि शासन की विकासोन्मुखी पहल और सुरक्षा बलों के सतत प्रयासों ने नक्सलवाद के खात्मे की दिशा में ऐतिहासिक सफलता मिली है, जिससे बस्तर में शिक्षा, पर्यटन, रोजगार और जनजीवन को नई गति मिली है। प्रतिनिधिमंडल राष्ट्रपति के प्रति बस्तरवासियों की ओर से आधार व्यक्त करते हुए संदेश देंगे कि अब बस्तर की पहचान केवल प्राकृतिक सौंदर्य और समृद्ध जनजातीय संस्कृति ही नहीं, बल्कि शांति, विकास, लोकतांत्रिक भागीदारी और नई उम्मीदों से भी जुड़ चुकी है।



खेलो इंडिया ट्राइबल गेम्स में राज्य के पदक विजेता खिलाड़ियों को दी प्रोत्साहन राशि

रायपुर, (आरएनएस)। मुख्यमंत्री विष्णु देव साय आज खेल एवं युवा कल्याण विभाग द्वारा आयोजित स्पोर्ट्स कॉन्क्लेव के समापन सत्र में शामिल हुए। उन्होंने राजधानी रायपुर के एक निजी होटल में आयोजित कॉन्क्लेव में विगत मार्च-अप्रैल में छत्तीसगढ़ में हुए देश के पहले खेलो इंडिया ट्राइबल गेम्स में राज्य के लिए पदक जीतने वाले खिलाड़ियों को प्रोत्साहन राशि प्रदान की। छत्तीसगढ़ में पहली बार इस स्पोर्ट्स कॉन्क्लेव का आयोजन किया गया था, जिसमें विभिन्न सत्रों में देशभर से आए खेल प्रशासकों, नीति निर्माताओं, स्पोर्ट्स साइंटिस्ट्स, नामचीन खिलाड़ियों, विशेषज्ञों और खेल संघों के पदाधिकारियों ने छत्तीसगढ़ में खिलाड़ियों के लिए बेहतर सुविधाओं, खेल प्रतिभाओं की खोज, प्रशिक्षण और सुदृढ़ खेल अधोसंरचना के रोडमैप पर दिग्भर संधन किया।

मुख्यमंत्री विष्णु देव साय ने कॉन्क्लेव को संबोधित करते हुए कहा कि विशेषज्ञों के बीच आज दिनभर हुए गंभीर विचार-विमर्श से राज्य में खेल और

” एक पेड़ माँ के नाम ” : लायंस क्लब कोरबा ने निगम के साथ मिलकर किया वृक्षारोपण

कोरबा (आरएनएस)। ” एक पेड़ माँ के नाम ” अभियान में लायंस क्लब कोरबा ने निगम के साथ मिलकर अपनी महती सहभागिता दी तथा निहारिका पंतजलि स्टोर से स्मृति उद्यान तक संस्था के पदाधिकारियों व सदस्यों ने आयुक्त आशुतोष पाण्डेय एवं निगम के अधिकारियों के साथ मिलकर लगातार हो रही रिमझिम बारिश के बीच वृक्षारोपण किया। संस्था के पदाधिकारियों ने उक्त मार्ग पर लगाये गये पौधों की देखरेख एवं संरक्षण का संकल्प लेते हुये हरित कोरबा के प्रति अपनी प्रतिबद्धता को दोहराया। कलेक्टर कुणाल दुदावत के मार्गदर्शन एवं आयुक्त आशुतोष पाण्डेय के दिशा निर्देशन में जिला प्रशासन व नगर पालिक निगम कोरबा द्वारा वन विभाग के सहयोग से पर्यावरण संरक्षण एवं हरित कोरबा के संकल्प के साथ विगत 18 जुलाई से ” एक पेड़ माँ के नाम ” अभियान के तहत सघन वृक्षारोपण का कार्य संचालित किया जा रहा है। इस अभियान के तहत आज कोरबा के निहारिका पंतजलि स्टोर से स्मृति उद्यान तक वृक्षारोपण का कार्यक्रम आयोजित किया गया, कोरबा की प्रतिष्ठित संस्था लायंस क्लब कोरबा ने इस महत्वपूर्ण अभियान में अपनी सहभागिता निभाई तथा आयुक्त आशुतोष पाण्डेय के साथ मिलकर संस्था के पदाधिकारियों व सदस्यों ने लगातार हो रही रिमझिम बारिश के बीच उक्त मार्ग पर वृक्षारोपण किया। इस मौके पर आयुक्त आशुतोष पाण्डेय के साथ ही रविशंकर सिंह, दीपक अग्रवाल, राजकुमार अग्रवाल श्वेता, दिनेश राठौर, राजकुमार अग्रवाल उत्सव, अशोक बजाज, पुरूषोत्तम अग्रवाल, इंदु राजवाड़े, उत्तम श्रीवास, गोपाल जायसवाल, निगम के अपर आयुक्त विनय मिश्रा, उपायुक्त नीरज कौशिक, उद्यान अधीक्षक आनंद सिंह राठौर सहित अन्य लोगों ने वृक्षारोपण किया।

कोरबा (आरएनएस)। ” एक पेड़ माँ के नाम ” अभियान में लायंस क्लब कोरबा ने निगम के साथ मिलकर अपनी महती सहभागिता दी तथा निहारिका पंतजलि स्टोर से स्मृति उद्यान तक संस्था के पदाधिकारियों व सदस्यों ने आयुक्त आशुतोष पाण्डेय एवं निगम के अधिकारियों के साथ मिलकर लगातार हो रही रिमझिम बारिश के बीच वृक्षारोपण किया। संस्था के पदाधिकारियों ने उक्त मार्ग पर लगाये गये पौधों की देखरेख एवं संरक्षण का संकल्प लेते हुये हरित कोरबा के प्रति अपनी प्रतिबद्धता को दोहराया। कलेक्टर कुणाल दुदावत के मार्गदर्शन एवं आयुक्त आशुतोष पाण्डेय के दिशा निर्देशन में जिला प्रशासन व नगर पालिक निगम कोरबा द्वारा वन विभाग के सहयोग से पर्यावरण संरक्षण एवं हरित कोरबा के संकल्प के साथ विगत 18 जुलाई से ” एक पेड़ माँ के नाम ” अभियान के तहत सघन वृक्षारोपण का कार्य संचालित किया जा रहा है। इस अभियान के तहत आज कोरबा के निहारिका पंतजलि स्टोर से स्मृति उद्यान तक वृक्षारोपण का कार्यक्रम आयोजित किया गया, कोरबा की प्रतिष्ठित संस्था लायंस क्लब कोरबा ने इस महत्वपूर्ण अभियान में अपनी सहभागिता निभाई तथा आयुक्त आशुतोष पाण्डेय के साथ मिलकर संस्था के पदाधिकारियों व सदस्यों ने लगातार हो रही रिमझिम बारिश के बीच उक्त मार्ग पर वृक्षारोपण किया। इस मौके पर आयुक्त आशुतोष पाण्डेय के साथ ही रविशंकर सिंह, दीपक अग्रवाल, राजकुमार अग्रवाल श्वेता, दिनेश राठौर, राजकुमार अग्रवाल उत्सव, अशोक बजाज, पुरूषोत्तम अग्रवाल, इंदु राजवाड़े, उत्तम श्रीवास, गोपाल जायसवाल, निगम के अपर आयुक्त विनय मिश्रा, उपायुक्त नीरज कौशिक, उद्यान अधीक्षक आनंद सिंह राठौर सहित अन्य लोगों ने वृक्षारोपण किया।

सचिव यशवंत कुमार, संचालक मती तनुजा सलाम, ओलंपियन जिन्सन जॉनसन, प्रख्यात शिक्षाविद एवं खेल वैज्ञानिक डॉ. रंजेश सिंह, छत्तीसगढ़ ओलंपिक संघ के महासचिव विक्रम सिंसोदिया, हाई परफॉर्मेंस एनालिस्ट रोनक कोठारी, पीईएफआई के राष्ट्रीय सचिव डॉ. पिपूष जैन, खेलो इंडिया के उप महानिदेशक मयंक वास्तव और पूर्व अंतरराष्ट्रीय क्रिकेटर राजेश चौहान सहित प्रदेश के अनेक खिलाड़ी, प्रशिक्षक, सभी जिलों के खेल अधिकारी एवं खेल संघों के पदाधिकारी बड़ी संख्या में कॉन्क्लेव में शामिल हुए।

मौसम की चुनौती के बीच किसानों के साथ प्रशासन

सुकमा (आरएनएस)। जिले में अनियमित एवं कम वर्षा की संभावित परिस्थितियों को देखते हुए जिला प्रशासन के मार्गदर्शन में कृषि विज्ञान केंद्र, सुकमा द्वारा किसानों को समय पर वैज्ञानिक कृषि परामर्श उपलब्ध कराया जा रहा है। सोशल मीडिया, व्हाट्सएप समूह, ग्राम स्तरीय बैठकों एवं कृषक प्रशिक्षण कार्यक्रमों के माध्यम से किसानों को मौसम आधारित कृषि तकनीकों, जल संरक्षण एवं फसल प्रबंधन की जानकारी निरंतर दी जा रही है, ताकि प्रतिकूल मौसम के प्रभाव को कम करते हुए किसानों की फसल, उत्पादन और आय को सुरक्षित रखा जा सके। कृषि वैज्ञानिकों ने किसानों को खेतों में मेड़बंदी कर वर्षा जल का अधिकतम संरक्षण करने तथा शेष धान रोपाई को उपलब्ध नमी का उपयोग करते हुए शीघ्र पूरा करने की सलाह दी है। विलंबित वर्षा की स्थिति में कम अवधि में पकने वाली धान की किस्मों को प्राथमिकता देने के साथ-साथ ऊपरी एवं कम पानी वाले क्षेत्रों में मक्का, रागी, कुटकी, उड़द, कुल्ची एवं तिल जैसी कम पानी में बेहतर उत्पादन देने वाली फसलों को खेती करने का सुझाव दिया गया है।

गुरु पूर्णिमा पर विद्यालय में गुरु-शिष्य परंपरा का भव्य आयोजन

सीहोर (निप्र)। शासकीय उच्चतर माध्यमिक विद्यालय, मुंगावली में गुरु पूर्णिमा का पावन पर्व श्रद्धा, उत्साह एवं गरिमामय वातावरण में मनाया गया। कार्यक्रम का शुभारंभ माँ सरस्वती एवं गुरुजनों के चित्रों पर माल्यार्पण तथा दीप प्रज्वलन के साथ हुआ। इसके पश्चात विद्यार्थियों ने अपने गुरुजनों का तिलक लगाकर एवं पुष्पमालाएं पहनाकर सम्मान किया तथा उनका आशीर्वाद प्राप्त किया। इस अवसर पर विद्यार्थियों ने गुरु वंदना, प्रेरणादायी भाषण, कविता एवं दोहों की प्रस्तुतियों के माध्यम से गुरु के प्रति अपनी श्रद्धा, सम्मान एवं कृतज्ञता व्यक्त की। कार्यक्रम में गुरु-शिष्य परंपरा की गौरवशाली परंपरा को जीवंत रूप से प्रस्तुत किया गया, जिससे पूरे विद्यालय का वातावरण भक्तिमय एवं प्रेरणादायक बन गया। गुरु पूर्णिमा पखवाड़े के अंतर्गत आयोजित विभिन्न शैक्षणिक एवं सांस्कृतिक प्रतियोगिताओं के विजेता विद्यार्थियों को सम्मानित कर पुरस्कार प्रदान किए गए। इस दौरान विद्यालय के शिक्षकों ने विद्यार्थियों को गुरु पूर्णिमा के महत्व, इसकी ऐतिहासिक एवं सांस्कृतिक पृष्ठभूमि तथा भारतीय संस्कृति में गुरु-शिष्य परंपरा की भूमिका से अवगत कराया। उन्होंने कहा कि गुरु केवल ज्ञान ही नहीं देते, बल्कि विद्यार्थियों के व्यक्तित्व का निर्माण कर उन्हें जीवन के सही मार्ग पर चलने की प्रेरणा भी देते हैं। शिक्षकों ने विद्यार्थियों से अनुशासन, संस्कार, परिश्रम एवं ज्ञान के मार्ग पर सदैव अग्रसर रहने का आह्वान किया। कार्यक्रम का सफल संचालन श्रीमती ज्योति त्यागी एवं जितेंद्र बड़ोदिया के मार्गदर्शन में संपन्न हुआ। इस अवसर पर श्रीमती सुनीता भदोरिया, अंजू दोगने, रेखा विश्वकर्मा, उर्मिला यादव, भैरव सिंह शाक्य, घनश्याम मोहनिया, रितेश राठौर, घनश्याम दोगने, ओ.पी. शर्मा, मुकेश सिसोदिया, बृजेश परमार सहित विद्यालय का समस्त शिक्षकीय एवं गैर-शिक्षकीय स्टाफ उपस्थित रहा। कार्यक्रम के अंत में सभी ने गुरुजनों के प्रति सम्मान बनाए रखने तथा भारतीय संस्कृति की गुरु-शिष्य परंपरा को आगे बढ़ाने का संकल्प लिया।

महत्व, इसकी ऐतिहासिक एवं सांस्कृतिक पृष्ठभूमि तथा भारतीय संस्कृति में गुरु-शिष्य परंपरा की भूमिका से अवगत कराया। उन्होंने कहा कि गुरु केवल ज्ञान ही नहीं देते, बल्कि विद्यार्थियों के व्यक्तित्व का निर्माण कर उन्हें जीवन के सही मार्ग पर चलने की प्रेरणा भी देते हैं। शिक्षकों ने विद्यार्थियों से अनुशासन, संस्कार, परिश्रम एवं ज्ञान के मार्ग पर सदैव अग्रसर रहने का आह्वान किया। कार्यक्रम का सफल संचालन श्रीमती ज्योति त्यागी एवं जितेंद्र बड़ोदिया के मार्गदर्शन में संपन्न हुआ। इस अवसर पर श्रीमती सुनीता भदोरिया, अंजू दोगने, रेखा विश्वकर्मा, उर्मिला यादव, भैरव सिंह शाक्य, घनश्याम मोहनिया, रितेश राठौर, घनश्याम दोगने, ओ.पी. शर्मा, मुकेश सिसोदिया, बृजेश परमार सहित विद्यालय का समस्त शिक्षकीय एवं गैर-शिक्षकीय स्टाफ उपस्थित रहा। कार्यक्रम के अंत में सभी ने गुरुजनों के प्रति सम्मान बनाए रखने तथा भारतीय संस्कृति की गुरु-शिष्य परंपरा को आगे बढ़ाने का संकल्प लिया।

हजारों भक्तों ने निकाली ऐतिहासिक साई बाबा की पालकी रथ यात्रा

शहर में गूंजा ओम साईराम का जय घोष, साई भक्तों में रहा उल्लास



सीहोर (निप्र)। गुरु पूर्णिमा के शुभ अवसर पर शहर में साई सेवा संस्थान समिति के द्वारा बुधवार को शहर के प्रमुख मार्गों से ऐतिहासिक साई पालकी रथ यात्रा निकाली गई। साई पालकी रथ यात्रा को लेकर श्रद्धालुओं भक्तों में हर्षा उल्लास का माहौल बना रहा। पालकी यात्रा में बैंड बाजे ढोल डीजे भजन कीर्तन करती मंडलीया, मिक्सी माउस कार्टून, नृत्य करती चलित

रक्षाबंधन पर भारतीय डाक विभाग की विशेष पहल, देश-विदेश में सबसे किरायाती दर पर पहुंचेगी राखी

सीहोर (निप्र)। भाई-बहन के अटूट प्रेम और विश्वास के पावन पर्व रक्षाबंधन को लेकर भारतीय डाक विभाग ने विशेष व्यवस्था की है। विभाग इस वर्ष भी बहनों की राखियों को देश और विदेश तक सुरक्षित, समयबद्ध एवं सबसे किरायाती दरों पर पहुंचाने के लिए विशेष अभियान चला रहा है। विदेशों में राखी भेजने की सुविधा मात्र 185 से प्रारंभ की गई है। डाक विभाग द्वारा राखियों को स्पेशल मेल के रूप में प्राथमिकता के साथ भेजा जाएगा, ताकि बहनों का स्नेह और प्यार समय पर उनके भाइयों तक पहुंच सके। विदेशों में राखी भेजने के इच्छुक सीहोर नगर पालिका क्षेत्र के नागरिक मोबाइल नंबर 7024253290, आना नगर पालिका क्षेत्र के नागरिक 6269992641 तथा भेरूदा नगर पालिका क्षेत्र के नागरिक 6263532004 पर संपर्क कर सकते हैं। विभाग का प्रतिनिधि घर से ही राखी प्राप्त करेगा तथा बुकिंग की रसीद भी उपलब्ध कराएगा। वहीं, देश के किसी भी हिस्से में राखी भेजने के लिए नागरिक अपने क्षेत्र के पोस्टमैन से संपर्क कर घर-घर संग्रह (डोर-टू-डोर कलेक्शन) सुविधा का लाभ उठा सकते हैं। भारतीय डाक विभाग ने जिले के नागरिकों से अपील की है कि वे रक्षाबंधन के इस पावन अवसर पर विभाग की विश्वसनीय, सुरक्षित एवं किरायाती डाक सेवाओं का अधिक से अधिक उपयोग करें, ताकि प्रेम और विश्वास का यह अनमोल बंधन समय पर अपनी तक पहुंच सके।

न्यायालय परिसर की गरिमा, अनुशासन और तर्कता का आचरण न्याय व्यवस्था का मुख्य आधार : वरिष्ठ अभिभाषक श्री उपाध्याय वरिष्ठ अभिभाषकों ने नवीन अभिभाषकों के साथ अपने अनुभव साझा किए

सीहोर (निप्र)। शहर के न्यायालय परिसर में जिला अभिभाषक संघ के तत्वाधान में सम्मान समारोह का आयोजन किया गया। इस मौके पर संघ के अध्यक्ष अनिल पारे की अध्यक्षता में अखिल भारतीय बार परीक्षा के नवीन युवा अभिभावकों को वरिष्ठ अभिभाषागण द्वारा बैंड पहनाकर तथा पेन प्रदान कर प्रोत्साहित किया गया। इस मौके पर वरिष्ठ अभिभाषक एनपी उपाध्याय और जीके उपाध्याय ने युवा वकीलों को संबोधित करते हुए कहा कि न्यायालय परिसर की गरिमा, अनुशासन और वकीलों का आचरण न्याय व्यवस्था का मुख्य आधार हैं, जिसे बनाए रखना हर युवा और वरिष्ठ अभिभावक का पवित्र कर्तव्य है। इस मौके पर एक दर्जन से अधिक वरिष्ठ अभिभाषकों का सम्मान किया गया। इसमें एनपी उपाध्याय, जीके उपाध्याय आदि शामिल हैं। कार्यक्रम के दौरान वरिष्ठ अभिभाषकों ने नवीन अभिभाषकों के साथ अपने अनुभव साझा किए। जिला अभिभाषक संघ सीहोर में वरिष्ठ अभिभाषकगण का शाल श्रीफल, धार्मिक ग्रंथ भेट कर एवं पुष्पहार पहना कर किया गया। कार्यक्रम में जिला अभिभाषक संघ के अध्यक्ष अनिल पारे द्वारा कार्यक्रम की भूमिका व्यक्त की एवं वरिष्ठ अभिभाषक नर्मदाप्रसाद उपाध्याय ने अपने आशीर्वाचन सभी कनिष्ठ अभिभाषकगणों को प्रदान किया तथा कार्यक्रम का संचालन अभिभावक संघ के सचिव तरुण सिंह सिसोदिया द्वारा किया गया एवं अंत में आधार प्रदर्शन सहसचिव सतपाल सिंह सोलंकी द्वारा व्यक्त किया।

जिसके जीवन में सद्गुरु नहीं वह अनाथ के समान है

गणेश मंदिर रोड स्थित आश्रम में मनाया गया गुरु पूर्णिमा महोत्सव



सीहोर (निप्र)। गुरु पूर्णिमा महोत्सव पारंपरिक रूप से मनाया गया। गणेश मंदिर रोड स्थित संत आसाराम बापू आश्रम में कार्यक्रम आयोजित किया गया। दीक्षाधारी साधक साधिकाओं सेवादारां श्रद्धालुओं के द्वारा गुरु चरणों की पूजा अर्चना की गई। भजन कीर्तन सत्संग के कार्यक्रम हुए। गुरु वंदना की गई। योग वेदांत सेवा समिति संरक्षक सुदर्शन राय समिति अध्यक्ष कृष्ण कुमार विश्वकर्मा के मार्गदर्शन में प्रतिवर्ष अनुसार इस वर्ष आश्रम में गुरु-पूर्णमा महोत्सव आयोजित किया गया। वरिष्ठ वक्ताओं के द्वारा सद्गुरु की महिमा की संपूर्ण जानकारी श्रद्धालुओं को दी गई। उन्होंने कहा कि जिसके जीवन में सद्गुरु नहीं है सद्गुरु का ज्ञान नहीं है वह अनाथ है उसका कोई सच्चा हितैषी भी नहीं है सद्गुरु ही जीव का सच्चा है

कैसी होता है।

संगीतमय आशारामायणजी पाठ किया गया। महाभारत के तत्पश्चात विशाल भण्डारा भी आश्रम में आयोजित किया गया। सद साहित्य का वितरण किया गया। कार्यक्रम में कमल महावर जी, प्रकाश भाई, महिपाल दासवानी, बब्लू प्रजापति, अंकित भाटी

अभिषेक पांडे,अशोक गोयल,इंदु दीदी,सरिता दीदी , महेश प्रजापति,लक्ष्मी नारायण ठाकुर, यागिक, परिधार, चम्मालाल, सहित योग वेदांत समिति संत आसाराम बापू आश्रम परिवार के सभी सदस्य श्रद्धालु जन शहर सहित आसपास के ग्रामीण अंचल के नागरिक बड़ी संख्या में शामिल रहे।

वर्षा ऋतु में होने वाली जल जनित बीमारियों के दृष्टिगत स्वास्थ्य विभाग की एडवाइजरी

आमजनों से अपील वे सतर्क रहें और दूषित जल से होने वाले रोगों से सावधानियां अपनाएं

सीहोर (निप्र)। वर्षा ऋतु में होने वाली जल जनित बीमारियों के दृष्टिगत स्वास्थ्य विभाग ने नागरिकों से अपील की है कि वे सतर्क रहें और दूषित जल से होने वाले रोगों से बचाव के लिए आवश्यक सावधानियां अपनाएं। स्वास्थ्य विभाग द्वारा शुद्ध जल का उपयोग करने एवं जल जनित रोगों से सुरक्षा के लिए सलाह दी गई है। दूषित पानी के सेवन से उल्टी-दस्त, पेटिच, हैजा, पोलिया और टाइफाइड जैसी गंभीर बीमारियां होने की संभावना बढ़ जाती है। एडवाइजरी में कहा गया है कि रोगों से बचने के लिए सावधानियां और सुरक्षा उपाय अपनाकर स्वयं एवं परिवार को सुरक्षित करें। स्वास्थ्य विभाग एडवाइजरी में कहा है कि खानपान के लिए सदैव स्वच्छ एवं सुरक्षित उबला अथवा फिल्टर जल का ही प्रयोग करें। यदि पानी की शुद्धता संदिग्ध हो, तो उसे पहले उबालें, साफ कपड़े से छानें अथवा क्लोरीन की गोली डालें और कम से कम एक घंटे के बाद उसका सेवन करें। खाना बनाने, परोसने और खाने से पहले तथा शौच के बाद हाथों को साबुन और स्वच्छ पानी से अच्छी तरह धोना अत्यंत आवश्यक है। यह सरल आदत कई रोगों से बचाव में सहायक होती है। स्वास्थ्य विभाग ने कहा है कि सदैव ताजा पका हुआ भोजन एवं स्वच्छ खाद्य वस्तुओं का ही सेवन करें। अधिक समय पहले बना हुआ यात्री बासी भोजन न खाएं।

कुबेरेश्वरधाम पर गुरु पूर्णिमा महोत्सव में उमड़ा भक्ति का महासागर, लाखों श्रद्धालुओं ने किया गुरु पूजन

सीहोर (निप्र)। हर साल की तरह इस साल भी करोड़ों श्रद्धालुओं की आस्था का प्रतीक कुबेरेश्वरधाम में गुरु पूर्णिमा महोत्सव का छह दिवसीय पर्व आस्था और उत्साह के साथ सफल रहा। बुधवार को कुबेरेश्वरधाम पर भक्ति का महाकुंभ नजर आया। एक मिलोमीटर लंबी कतारों में खड़े होकर श्रद्धालुओं ने गुरु दर्शन किए। वहीं इस संपूर्ण कार्यक्रम में करीब 10 लाख से अधिक श्रद्धालु शामिल हुए। गुरु पूर्णिमा महोत्सव के अवसर पर अंतरराष्ट्रीय कथा वाचक पंडित प्रदीप मिश्रा ने कहा कि सच्चा गुरु वही है, जिसका जीवन, आचरण और व्यवहार समाज के लिए प्रेरणा का स्रोत बने। उन्होंने कहा कि ईश्वर से बड़ा हितैषी कोई नहीं है, इसलिए परमात्मा ही समस्त जगत के गुरु हैं। उन्होंने बताया कि माता पार्वती ने भी भगवान शिव को अपना गुरु स्वीकार किया था, जिससे गुरु परंपरा का महत्व स्पष्ट होता है। पंडित श्री मिश्रा ने कहाकि यहां पर आने वाला हर भक्त सिर्फ शिव का है। गुरु पूर्णिमा महोत्सव पर सुबह करीब 25 किलोमीटर नुक्ति का भोग लगाकर विठलेश सेवा समिति के पंडित विनय मिश्रा, पंडित समीर शुक्ला आदि सेवादारां ने यहां पर आने वाले श्रद्धालुओं को भोजन प्रसादी का वितरण किया।

गुरु पूर्णिमा महोत्सव के दौरान कलेक्टर-एसपी ने व्यवस्थाओं का जायजा लिया

कुबेरेश्वर धाम में श्रद्धालुओं की सुविधा एवं सुरक्षा के लिए दिए आवश्यक निर्देश

सीहोर (निप्र)। गुरु पूर्णिमा के पावन अवसर पर कुबेरेश्वर धाम में आयोजित भव्य महोत्सव के दौरान कलेक्टर बालागुरू के. एवं एसपी श्रीमती सोनाक्षी सक्सेना ने अधिकारियों के साथ कार्यक्रम स्थल का निरीक्षण कर व्यवस्थाओं का जायजा लिया। इस दौरान उन्होंने आयोजन स्थल पर श्रद्धालुओं के लिए की गई विभिन्न व्यवस्थाओं का बारीकी से अवलोकन करते हुए संबंधित अधिकारियों को आवश्यक दिशा-निर्देश दिए। गुरु पूर्णिमा महोत्सव में देशभर से बड़ी संख्या में श्रद्धालुओं के आगमन को देखते हुए जिला प्रशासन एवं आयोजन समिति द्वारा व्यापक स्तर पर तैयारियां की गई हैं। निरीक्षण के दौरान कलेक्टर ने पेयजल व्यवस्था, पाकिंग स्थल, कंट्रोल रूम, हेलप डेस्क, स्वास्थ्य शिविर, यातायात प्रबंधन, सुरक्षा व्यवस्था, भीड़ नियंत्रण, साफ-सफाई तथा अन्य आवश्यक सुविधाओं का निरीक्षण किया। उन्होंने निर्देश दिए कि सभी व्यवस्थाएं सुचारू रूप से संचालित होती रहें और आयोजन के दौरान किसी भी श्रद्धालु को असुविधा का सामना न करना पड़े। कलेक्टर बालागुरू के. ने उन्होंने कंट्रोल रूम और हेलप डेस्क को चौबीसों घंटे सक्रिय रखने, श्रद्धालुओं को आवश्यक जानकारी उपलब्ध कराने तथा स्वास्थ्य शिविरों में चिकित्सक, दवाइयां और एम्बुलेंस की समुचित व्यवस्था बनाए रखने के निर्देश दिए। उन्होंने पुलिस एवं प्रशासनिक अधिकारियों को भीड़ प्रबंधन और यातायात व्यवस्था पर विशेष ध्यान देने के निर्देश देते हुए कहा कि श्रद्धालुओं के आवागमन के लिए सुगम मार्ग, बैरिकेडिंग एवं सुरक्षा व्यवस्था प्रभावी रहे। साथ ही स्वच्छता बनाए रखने के लिए नियमित साफ-सफाई तथा आवश्यक सुविधाओं की सतत निगरानी करने को कहा।

तीन अगस्त को आस्था और उत्साह के साथ निकाली जाएगी भव्य कांवड़ यात्रा

सीहोर (निप्र)। सावन माह के पावन अवसर पर कुबेरेश्वरधाम की ओर श्रद्धालुओं की आस्था निरंतर बढ़ती जा रही है। आगामी 3 अगस्त को निकाली जाने वाली भव्य कांवड़ यात्रा को लेकर श्रद्धालुओं में विशेष उत्साह देखने को मिल रहा है। कांवड़ यात्रा शुरू होने से पहले ही शहर के सीवन नदी तट पर मेले जैसा माहौल बन गया है। यहां बड़ी संख्या में श्रद्धालु पहुंच रहे हैं तथा पूजा सामग्री, कांवड़ और धार्मिक वस्तुओं की दुकानों पर भी चहल-पहल बढ़ गई है। लगातार चार दिनों से बड़ी संख्या में श्रद्धालु पूरी आस्था और उत्साह के साथ सीवन नदी के तट पर पहुंचकर भगवान शिव की पूजा अर्चना करते हुए पैदल ही 11 किलोमीटर का भक्त का सफर शुरू करते हैं।

